

الردّ الباهر في مسألة الحاضر والناظر

تأليف شيخ عبد الرحمن امين

ترجمه عطاء اللہ ڈیوی منتسج عبدالقوی لقمان



www.KitaboSunnat.com

کیا نبی اکرم ﷺ

حاضر و ناظر ہیں؟

ناشر: مجلس التحقیق الاسلامی

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

کیا نبی کریم ﷺ حاضر ناظر ہیں؟

الردّ الباهر

في مسألة الحاضر والناظر

تالیف: شیخ عبدالرحمن امین


ترجمہ: شیخ عطاء اللہ ڈیروی

تنقیح: شیخ عبدالقوی لقمان

زیر نظر کتاب میں اللہ کے رسول ﷺ کے ہر جگہ

حاضر و ناظر نہ ہونے پر سیر حاصل بحث کی گئی ہے

الرد الباهر في مسئلة الحاضر والناظر



نام کتاب الرد الباهر فی مسئلة الحاضر و الناظر

قرآن وحدیث کے واضح دلائل کے ساتھ رسول کریم ﷺ کے
ہر جگہ اور ہر وقت حاضر و ناظر ہونے کے باطل عقیدے کا پختہ رد

مؤلف	شیخ عبدالرحمن امین
مترجم	شیخ عطاء اللہ ڈیروی
منقح	شیخ عبدالقوی لقمان
تاریخ اشاعت	مئی ۲۰۰۰ء
تعداد	۱۱۰۰
کل صفحات	۶۳
کمپوزنگ و ایڈیٹنگ	حافظ حسن مدنی [مدیر معاون ماہنامہ محدث، لاہور]
پریس	شرکت پرنٹنگ پریس، نسبت روڈ، لاہور

ملنے کا پتہ: مجلس التحقیق الاسلامی، ۹۹-جے ماڈل ٹاؤن، لاہور

فہرست مضامین

صفحہ نمبر

- ۶ (۱) مقدمہ اول از عبدالقوی لقمان
- ۱۲ (۲) کلمہ مترجم
- ۱۳ (۳) مقدمہ مؤلف
- ۱۷ (۴) رسول ﷺ کے ہر جگہ حاضر و ناظر نہ ہونے کے دلائل
- ۲۳ (۵) اہل بدعت کے دلائل اور ان کی حقیقت
- ۳۷ (۶) رسول کریم ﷺ کی وفات حسرت آیات پر شرعی دلائل
- ۴۷ (۷) اہل بدعت کے چند باطل عقائد اور ان کی تردید
- ۵۷ (۸) خاتمہ

بِسْمِ اللّٰهِ الرَّحْمٰنِ الرَّحِیْمِ

مقدمہ

الحمد لله نعمده ونستعينه ونستغفره و نؤمن به و نتوكل عليه و
نعوذ بالله من شرور أنفسنا ومن سيئات أعمالنا من يهده الله فلا مضل له
ومن يضلل فلا هادي له وأشهد أن لا اله إلا الله وحده لا شريك له وأشهد
أن محمدا عبده ورسوله أما بعد فان خير الحديث كتاب الله و خير الهدي
هدي محمد صلى الله عليه وسلم وشر الأمور محدثاتها و كل محدثة بدعة
وكل بدعة ضلالة و كل ضلالة في النار أما بعد

اس کائنات رنگ و بو میں بسنے والے ہر جن و انس کی تخلیق کا مقصد صرف اللہ تعالیٰ
کی بندگی ہے، اللہ تعالیٰ ارشاد فرماتا ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾^(۱)

”میں نے جنات اور انسانوں کو محض اسی لئے پیدا کیا ہے کہ وہ میری عبادت کریں“

اور کوئی عبادت بھی اس وقت تک اللہ تعالیٰ کے ہاں قابل قبول نہیں، جب تک
عقائد کی درستگی نہ ہو، اس لئے کہ شریعتِ طاہرہ میں ’عقیدہ‘ کی مثال ایک بیج کی سی ہے، اور
عمل اس بیج سے اگنے والا پھلدار پودا، ظاہر ہے کہ جن خصوصیات کا حامل بیج ہوگا، عمل بھی
انہی خصوصیات کا حامل ہوگا، یہی وجہ ہے کہ اللہ تعالیٰ نے حضرت آدم علیہ السلام سے لے
کر، آنحضرت ﷺ تک جتنے بھی انبیاء اور رسول علیہم السلام بھیجے، ان سب کی تبلیغ و تعلیم کا
آغاز بنی نوع انسان کے عقائد کی اصلاح سے ہوا، رحمتِ عالم ﷺ نے جب مکہ مکرمہ
میں پیغام رسالت پہنچانا شروع کیا تو سب سے پہلے عقائد کی اصلاح پر زور دیا، اللہ تعالیٰ ارشاد
فرماتا ہے:

الرد الباهر فی مسئلة الحاضر والناظر

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ﴾^(۲)

”اور تحقیق ہم ہر قوم میں (یہ حکم دے کر) ایک پیغمبر بھیج چکے ہیں کہ ایک اللہ کی عبادت کرو، اور طاغوت سے بچ رہو، (مطلب یہ کہ اللہ کے سوا جس کی پوجا کی جائے گی وہ طاغوت ہے)

اگرچہ اسلام کے بنیادی عقائد میں توحید، رسالت، ملائکہ، آسمانی کتابیں اور آخرت وغیرہ پر ایمان لانا شامل ہیں، مگر ان سب سے پہلا اور اہم ”عقیدہ توحید“ یعنی صرف ایک اللہ پر ایمان لانا اور صرف اسی ذات کو عبادت کے لائق سمجھنا ہے، اس کے بغیر نہ انسان مسلمان ہو سکتا ہے، اور نہ ہی اس کا کوئی عمل شرف قبولیت سے نوازا جاتا ہے، خواہ وہ عمل بظاہر کتنا ہی اچھا اور خوشنما کیوں نہ ہو، اور خواہ وہ عمل کرنے والا ایک رسول یا نبی ہی کیوں نہ ہو، اللہ تعالیٰ ارشاد فرماتا ہے:

﴿وَلَقَدْ أَوْحَىٰ إِلَيْكَ وَالَّذِينَ مِن قَبْلِكَ لَئِن أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾^(۳)

”اور اے نبی! تحقیق تمہاری طرف اور تم سے پہلے گزرے ہوئے تمام انبیاء کی طرف یہ وحی بھیجی جا چکی ہے کہ اگر تم نے شرک کیا تو تمہارا کیا کرایا عمل ضائع ہو جائے گا اور تم خسارہ پانے والوں میں سے ہو جاؤ گے“

عقیدہ توحید کی ضد ’شرک‘ ہے اور دین کی اصطلاح میں ’شرک‘ کا مفہوم یہ ہے کہ اللہ تعالیٰ کی ذات یا اسماء و صفات میں کسی بھی مخلوق کو اس کا حصہ دار اور ساجھی ٹھہرانا، اس طرح ’شرک‘ کی تین اقسام ہیں:

۱۔ ذات میں شرک

اللہ تعالیٰ کی ذات اور اس کی وحدانیت میں کسی دوسرے کو حصہ دار سمجھنا، یعنی کسی کو اللہ تعالیٰ کا ہمسرا اور اس کے برابر خیال کرنا، یا اللہ تعالیٰ کو کسی کی اولاد یا کسی مخلوق کو اللہ تعالیٰ کی اولاد سمجھنا (نعوذ باللہ) کیونکہ والد اور اولاد کی حقیقت ایک ہی ہوتی ہے۔ یہ عقیدہ گمراہ

عیسائیوں اور یہودیوں کا ہے، اللہ تعالیٰ نے دونوں گروہوں کے اس باطل عقیدہ کے تردید قرآن مجید میں یوں فرمائی:

﴿وَقَالَتِ الْيَهُودُ عُزَيْرُ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ قَاتَلَهُمُ اللَّهُ أَنَّى يُؤْفَكُونَ﴾^(۴)

”اور یہودی کہتے ہیں: عزیز اللہ کا بیٹا ہے اور عیسائی کہتے ہیں: مسیح (عیسیٰ) اللہ کا بیٹا ہے، یہ بے حقیقت باتیں ہیں، جو وہ اپنی زبانوں سے نکالتے ہیں، ان لوگوں کی دیکھا دیکھی، جنہوں نے ان سے پہلے کفر کیا، اللہ کی لعنت ہو ان پر، یہ کہاں بیکے پھرتے ہیں“

اور مشرکین مکہ کا بھی (یہی عقیدہ تھا) جو فرشتوں کو اللہ تعالیٰ کی بیٹیاں تصور کرتے تھے، ارشاد باری تعالیٰ ہے:

﴿وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنَاثًا﴾^(۵)

”اور انہوں نے فرشتوں کو جو رحمن کے (عبادت گزار) بندے ہیں، عورتیں قرار دے لیا“

تو جس طرح دو یادو سے زیادہ خداؤں کو ماننا شرک ہے (جو کہ آدمی کو دائرہ ایمان سے خارج کر دیتا ہے) اسی طرح کسی کو اللہ تعالیٰ کا بیٹا یا بیٹی سمجھنا یا اللہ تعالیٰ کو کسی کی اولاد تصور کرنا (العیاذ باللہ) بھی ”شرک اکبر“ ہے، اللہ تعالیٰ کا ارشاد ہے:

﴿قُلْ هُوَ اللَّهُ أَحَدٌ، اللَّهُ الصَّمَدُ، لَمْ يَلِدْ، وَ لَمْ يُولَدْ، وَ لَمْ يَكُنْ لَهُ كُفُوًا أَحَدٌ﴾^(۶)

”اے نبی! آپ کہہ دیجئے کہ وہ اللہ تعالیٰ ایک (ہی) ہے، اللہ تعالیٰ بے نیاز ہے، نہ اس سے کوئی پیدا ہوا، نہ وہ کسی سے پیدا ہوا، اور نہ کوئی اس کا ہمسرہ ہے“

۲۔ اسماء میں شرک

اللہ تعالیٰ کے اسمائے حسنی (یعنی مبارک ناموں) میں کسی مخلوق کو شریک کرنا، اور

الرد الباهر فی مسئلة الحاضر والناظر

اللہ تعالیٰ کی ذات کے ساتھ خاص ناموں سے کسی مخلوق کو پکارنا یا اللہ تعالیٰ کے مبارک نام معبودان باطلہ کے ساتھ چسپاں کرنا، شرک کی یہ قسم بھی مشرکین مکہ میں پائی جاتی تھی، جیسا کہ انہوں نے اللہ تعالیٰ کے ذاتی نام لفظ جلالہ (اللہ) کو بگاڑ کر، اس سے اپنے بت "لات" کو موسوم کر دیا، اور "عزیز" سے اپنے بت عزیٰ کو اور "منان" سے "منات" کو متصف کر دیا (العیاذ باللہ) اللہ تعالیٰ ارشاد فرماتا ہے:

﴿أَفَرَأَيْتُمُ اللَّاتَ وَالْعُزَّىٰ، وَمَنَاةَ الثَّالِثَةَ الْأُخْرَىٰ، أَلَكُمُ اللَّاتُ وَاللَّاتُ وَالْأُتْرَىٰ، تِلْكَ إِذًا قِسْمَةٌ ضِيزَىٰ إِنَّ هِيَ إِلَّا أَسْمَاءٌ سَمَّيْتُمُوهَا أَنْتُمْ وَأَبْنَاكُم مَّا أَنْزَلُ اللَّهُ بِهَا مِنْ سُلْطٰنٍ﴾

"کیا تم نے لات اور عزیٰ کو دیکھا، اور منات تیسرے پچھلے (بت) کو بھی؟ کیا تمہارے لئے لڑکے اور اللہ تعالیٰ کے لئے لڑکیاں ہیں؟ تو تب یہ بڑی بے انصافی کی تقسیم ہے، دراصل یہ تو صرف (خود ساختہ) نام ہیں، جو تم نے اور تمہارے باپ دادوں نے ان کے رکھ لئے ہیں، اللہ تعالیٰ نے ان کی کوئی دلیل نہیں اتاری" (۷)

۳۔ صفات میں شرک

اس کا مفہوم یہ ہے کہ اللہ تعالیٰ جیسی صفات کسی دوسرے میں ماننا اور اس جیسا علم، قدرت یا ارادہ وغیرہ کسی دیگر مخلوق کے لئے ثابت کرنا، نیز کسی دوسرے کو ازلی وابدی سمجھنا یا کسی دوسرے کو قادرِ مطلق تصور کرنا، یا یہ خیال کرنا کہ فلاں بھی اللہ تعالیٰ کی طرح ہر چیز کو دیکھنے والا، ہر ایک کی پکار سننے والا، اور اپنی ذات، علم یا قدرت سے ہر جگہ اور ہر وقت حاضر و ناظر ہے۔ (العیاذ باللہ)

یہ سب 'شرک فی الصفات' (یعنی صفات میں شرک) کے زمرے میں آتا ہے۔

﴿فَتَعَالَى اللَّهُ عَمَّا يُشْرِكُونَ﴾ اللہ تعالیٰ ارشاد فرماتا ہے:

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ (۸)

"اس ہستی جیسی کوئی چیز نہیں اور وہ خوب سننے اور دیکھنے والا ہے"

کیونکہ ساری مخلوق اللہ تعالیٰ کی محتاج ہے اور وہ ذرا بھر کسی کا محتاج نہیں، جس کسی میں جو صفت بھی اور جس قدر پائی جاتی ہے، وہ اللہ تعالیٰ کی عطا کردہ ہے، جبکہ اللہ تعالیٰ کی تمام صفات ذاتی، ازلی اور ابدی ہیں، فرمان باری تعالیٰ ہے:

﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ﴾^(۹)

”اے لوگو! تم (سب کے سب) اللہ کے محتاج ہو اور اللہ (سارے جہان سے) بے نیاز (اور) خوبیوں والا ہے“

اللہ تعالیٰ کی ذات اور اسماء میں شرک زیادہ تر یہود و نصاریٰ اور مشرکین مکہ میں پایا جاتا تھا، اور اللہ تعالیٰ کی صفات میں شرک ہر دور اور طبقے کے لوگوں میں مختلف انداز اور طور طریقوں میں مروج رہا ہے، یہاں تک کہ اللہ اور اس کے رسول صلی اللہ علیہ وآلہ وسلم کی محبت و اطاعت کے دعویدار اور دین اسلام کے نام لیوا بھی اس شرک کی آمیزش اور نجاست و غلاظت سے نہیں بچ سکے، قرآن حکیم ان کے بارے میں یوں گویا ہوا ہے:

﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾^(۱۰)

”اور اکثر لوگ ایسے ہیں، جو اللہ (تعالیٰ) پر ایمان رکھتے ہیں، مگر (پھر بھی) شرک کرتے ہیں“

زیر نظر کتاب میں خاص طور پر ’خطاب‘ انہی جیسے ”مدعیان اسلام“ کو ہے جو یا تو اپنی کم علمی اور جہالت کی بنا پر غلط عقائد و نظریات کو اپنائے ہوئے ہیں یا پھر اپنی ہٹ دھرمی اور محض تعصب کی بھینٹ چڑھ کر حق بات کو ٹھکرا دیتے ہیں اور حقیقت حال پر مطلع ہوتے ہوئے جھوٹے افکار اور باطل نظریات پر مصر رہنا، ان کی طبیعت اور مزاج بن چکا ہے، جبکہ دین حق کے معاملے میں ایسا انداز اور طرز عمل اختیار کرنا سراسر گمراہی اور اللہ تعالیٰ کے غیظ و غضب کو دعوت دینے کے مترادف ہے۔ أعاذنا الله من هذه الموبقات

اللہ تعالیٰ ارشاد فرماتا ہے:

﴿الَّذِينَ آتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبَاءَهُمْ وَإِنَّ فَرِيقًا مِّنْهُمْ

لَيَكْتُمُونَ الْحَقَّ وَهُمْ يَعْلَمُونَ﴾^(۱۱)

”جنہیں ہم نے کتاب دی ہے، وہ تو اسے ایسا پہچانتے ہیں، جیسے کوئی اپنے بچے کو پہچانے اور بے شک ان میں سے ایک گروہ حق کو جان بوجھ کر چھپاتا ہے“

اور رسول اللہ صلی اللہ علیہ وآلہ وسلم کا ارشاد گرامی ہے: الدین النصیحة (۱۲) کہ ”دین سراسر خیر خواہی ہے“ لہذا اس کتاب کی اشاعت و طباعت بھی اللہ تعالیٰ کی توفیق سے اسی نیک اور پاکیزہ جذبے اور خلوص کی مرہون منت ہے۔ رعہ گر قبول اقتد زبے عز و شرف! آخر میں میری اپنے تمام مسلمان بھائیوں اور بہنوں کی خدمت میں خیر خواہانہ عرض ہے کہ وہ اس کتاب کا اسی جذبے اور خلوص سے سرشار ہو کر مطالعہ فرمائیں اور اپنے حقیقی کارساز اللہ جل شانہ سے ہدایت کی توفیق طلب کریں اور ہر قسم کی گمراہی اور بے راہ روی سے بچاؤ کی آرزو رکھتے ہوئے اس کا بغور مطالعہ کریں اور پھر اللہ کے فضل و کرم سے اس کے نتائج و ثمرات دیکھیں کہ جہالت و تعصب کی تاریکیوں اور بدعات و خرافات کی ظلمتوں میں خالص توحید و سنت اور حق کی شمع کیسے روشن ہوتی ہے..... اور شاید دین حق کے اظہار و بیان اور ”ابطال باطل“ کے سلسلے میں شائع کی جانے والی یہ حقیر سی کاوش قیامت کے دن میرے رب کے حضور شرف قبولیت سے نوازی جائے اور میرے لئے، مؤلف و مترجم اور اس کار خیر میں حصہ لینے والے دیگر احباب کے لئے دنیا میں سعادت مندی اور آخرت میں کامیابی و کامرانی کا ذریعہ بن جائے۔ وما دلائل علی (اللہ بعزیز

إِنْ أَرَدْتُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ

وَأَلِيهِ أُنِيبُ

العبد المفتقر إلى الله العزيز المقتدر

عبد القوی لقمان

شارجہ..... متحدہ عرب امارت

بِسْمِ اللّٰهِ الرَّحْمٰنِ الرَّحِیْمِ

كَلِمَةٌ مُّتَرْجِمٌ

الحمد لله وكفى وسلام على عباده الذين اصطفى، أما بعد

یہ کتاب شیخ عبدالرحمن امین کی تالیف الردّ الباهر فی مسئلة الحاضر والناظر کا اردو ترجمہ ہے، اس کتاب کا موضوع یہ ہے کہ ”نبی کریم صلی اللہ علیہ وسلم ہر جگہ حاضر و ناظر نہیں ہیں“..... نہ آپ اپنی زندگی میں ہر جگہ حاضر و ناظر تھے، اور نہ وفات کے بعد! یہ عقیدہ بعض بدعتی لوگوں کا ایجاد کردہ ہے، جو سراسر ضلالت و گمراہی پر مبنی ہے۔ زیر نظر کتاب میں، بدعتیہ اور بدعتی لوگوں کے دلائل کی حقیقت بے نقاب کی گئی ہے، اور کتاب و سنت سے حق واضح کیا گیا ہے۔

ترجمہ میں حسب ضرورت کچھ اضافے کئے گئے ہیں، اور بعض غیر اہم عبارات کا ترجمہ عمد آترک کر دیا گیا ہے، نیز بعض عبارتوں میں مناسب تقدیم و تاخیر بھی کی گئی ہے۔

مؤلف نے انتہائی محنت اور خلوص سے یہ کتاب تالیف فرمائی ہے، اللہ تعالیٰ سے دعا ہے کہ مؤلف و مترجم اور ناشر اور ان تمام دیگر لوگوں کو بھی اجر عظیم سے نوازے جنہوں نے کسی بھی طریقے سے اس کتاب کی تیاری اور نشر و اشاعت میں تعاون کیا ہے۔ آمین یارب العلمین و صلی اللہ علی نبینا محمد و آلہ و صحبہ أجمعین!

عطاء اللہ ڈیروی امام مسجد خلف

شارچہ..... متحدہ عرب امارات

بِسْمِ اللّٰهِ الرَّحْمٰنِ الرَّحِیْمِ

مقدمہ مؤلف

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللّٰهِ مِنْ شَرِّهِ وَأَنْفُسَنَا
وَمِنْ سَيِّئَاتِ أَعْمَالِنَا مِنْ يَهْدِهِ اللّٰهُ فَلَا مَضَلَّ لَهُ وَمَنْ يُضَلِّهِ فَلَا هَادِيَ لَهُ وَأَشْهَدُ أَنْ
لَا إِلَهَ إِلَّا اللّٰهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، أَرْسَلَهُ بِالْهُدَى
وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَى بِاللّٰهِ شَهِيدًا،

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ
مُسْلِمُونَ﴾^(۱۳)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ
وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾^(۱۴)

﴿يَا أَيُّهَا الَّذِينَ آمَنُوا اتَّقُوا اللَّهَ وَفُولُوا قَوْلًا سَدِيدًا، يُصْلِحْ لَكُمْ أَعْمَالَكُمْ
وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾^(۱۵)

یہ بات واضح رہے کہ اللہ تعالیٰ اپنی ذات، صفات اور افعال میں منفرد و یکتا ہے، نہ تو
اس کا کوئی شریک ہے اور نہ ہی مخلوق میں سے کوئی اس کی مشابہت و مماثلت رکھتا ہے، قرآن
حکیم میں آیا ہے:

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾^(۱۶)

”اس جیسی کوئی چیز نہیں اور وہ خوب سننے والا اور دیکھنے والا ہے“

مطلب یہ کہ اللہ تعالیٰ کا چہرہ، آنکھیں، ہاتھ اور پنڈلیاں اپنی مخلوق جیسی نہیں ہیں،
وہ ہر طرح کی مشابہت سے پاک ذات ہے۔ وہ اپنے بندوں کے قریب ہے اور ان کی دعائیں
سننے والا اور قبول کرنے والا ہے، وہ اپنے علم اور قدرت کے لحاظ سے انسان کی شہ رگ سے
بھی زیادہ قریب ہے، اور وہ ہر چیز پر نگران اور ہر چیز کے احوال سے خوب واقف ہے، اللہ

تعالیٰ ارشاد فرماتا ہے:

﴿مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ، وَلَا خَمْسَةٍ إِلَّا هُوَ سَادِسُهُمْ وَلَا آذُنِي مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا﴾ (۱۷)

کہ ”تین آدمیوں کی سرگوشی نہیں ہوتی مگر وہ (اللہ تعالیٰ) ان کا چوتھا ہوتا ہے اور نہ پانچ آدمیوں کی مگر وہ (اللہ) ان کا چھٹا ہوتا ہے، اور نہ اس سے کم (لوگوں) کی اور نہ زیادہ (لوگوں کی) مگر وہ (اللہ) ان کے ساتھ ہوتا ہے، جہاں کہیں بھی وہ ہوں“

ایک دوسرے مقام پر یوں ارشاد ہوا ہے:

﴿وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ﴾ (۱۸)

”اور جہاں بھی تم ہوتے ہو، وہ (اللہ تعالیٰ) تمہارے ساتھ ہے اور تمہارے اعمال کو خوب دیکھنے والا ہے“

لہذا نہ اللہ تعالیٰ کا مخلوق میں سے کوئی شبیہ و نظیر ہے اور نہ وہ اپنی ذات و صفات (اور اسماء) میں، مخلوق کے مشابہ ہے۔ نیز مخلوق کی کوئی بات اس سے مخفی نہیں، اس کا علم سب پر محیط ہے، اس کی نگاہ سے کوئی چیز اوجھل نہیں اور وہ مخلوق سے بلند و بالا ہونے کے باوجود ان کے قریب ہے۔ وہ اپنے علم، سننے اور دیکھنے کی صفات اور احاطہ و قدرت اور مشیت کے اعتبار سے سب کے ساتھ ہے۔

ہم اس بات کی گواہی دیتے ہیں کہ حضرت محمد صلی اللہ علیہ وآلہ وسلم اللہ تعالیٰ کے بندے اور اس کے رسول ہیں۔ اللہ تعالیٰ نے آپ کو تمام جن و انس اور عرب و عجم کے لئے رسول بنا کر بھیجا ہے، آپ ﷺ نے اللہ تعالیٰ کا پیغام من و عن ساری دنیا تک پہنچایا اور اللہ تعالیٰ کی اس امانت کا پورا پورا حق ادا کیا۔ آپ ﷺ نے اپنی امت کو نصیحت کرنے میں کوئی کسر باقی نہیں چھوڑی اور جہالت کے اندھیروں کو اللہ تعالیٰ کے حکم اور اس کی توفیق سے ہدایت کے نور سے منور کر دیا اور یہاں تک کہ اپنی وفات تک آپ ﷺ نے دین حق کے غلبہ کے لئے اللہ کی راہ میں جہاد کیا۔ اللہ تعالیٰ فرماتا ہے:

﴿إِنَّكَ مَيِّتٌ وَإِنَّهُمْ مَيِّتُونَ﴾ (۱۹)

”یقیناً آپ فوت ہونے والے ہیں اور یہ (سب آپ کے دشمن) بھی فوت ہونے والے ہیں“

ایک اور جگہ پر ارشاد باری تعالیٰ ہے:

﴿وَمَا جَعَلْنَا لِبَشَرٍ مِّن قَبْلِكَ الْخُلْدَ أَفَإِن مَّتَّ فَهُمُ الْخَالِدُونَ﴾ (۲۰)

”آپ سے پہلے کسی بشر (انسان) کو بھی ہم نے ہمیشگی نہیں دی، کیا اگر آپ فوت ہو گئے، تو وہ ہمیشہ کے لئے رہ جائیں گے؟“

اور اللہ کے رسولؐ بھی اپنی ذات کے نفع و نقصان کے مالک نہ تھے، اللہ کا ارشاد ہے:

﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَأَسْتَكْبَرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ﴾ (۲۱)

”(اے نبی!) کہہ دیجئے میں اپنی ذات کے لئے نفع و نقصان کا کچھ مالک نہیں ہوں، مگر جو اللہ چاہے (وہی ہوگا) اور اگر میں ’غیب کا علم رکھتا، تو دنیا کی بہت سی بھلائیاں جمع کر لیتا اور مجھے (دعوت کے سلسلے میں بھی) کوئی تکلیف نہ پہنچتی، میں تو صرف ان لوگوں کو جو ایمان رکھتے ہیں، ڈرانے والا اور خوشخبری دینے والا ہوں“

اور ”صفتِ عبدیت“ آپ ﷺ کی صفات میں سے ایک اشرف صفت ہے، اللہ تعالیٰ نے آپ ﷺ کو اس ’وصف‘ کے ساتھ بلند و اعلیٰ مقام میں ذکر کیا (یعنی معراج کی رات، ساتویں آسمان پر) اللہ تعالیٰ ارشاد فرماتا ہے:

﴿سُبْحَانَ الَّذِي أَسْرَىٰ بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَىٰ﴾ (۲۲) ”پاک ہے وہ ذات جس نے اپنے بندے، گورات کے ایک حصے میں مسجد حرام سے مسجد اقصیٰ تک سیر کرائی“

ایک اور مقام پر فرمان باری تعالیٰ ہے:

﴿وَأَنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا﴾ (۲۳)

”اور جب اللہ کا خاص بندہ (اللہ کا رسول) اللہ کی عبادت کے لئے کھڑا ہوتا ہے تو یہ

کافی لوگ (اس نور کو بچھانے کے لئے) ٹوٹ پڑنے کو تیار ہو جاتے ہیں“

نبی کریم صلی اللہ علیہ وآلہ وسلم کا مقام و مرتبہ اگرچہ سب سے بلند اور اونچا ہے، مگر اس کے باوجود اللہ تعالیٰ کی مخلوق ہیں، ہمیں چاہئے کہ ہم خالق و مخلوق کے مقام کو ایک دوسرے سے خلط غلط نہ کریں اور نہ یہ جائز ہے کہ مخلوق میں سے کسی کو اللہ تعالیٰ کی کسی صفت کے ساتھ متصف کریں، اور نہ اس مخلوق کے حق میں غلو اور حد سے زیادہ مدح ہی جائز ہے کہ اس کو ”توحید ربوبیت“ اور ”توحید الوہیت“ میں شریک کر دیں، اور اگر ہم نے اللہ کے رسول صلی اللہ علیہ وآلہ وسلم کو ہی اللہ تعالیٰ کے ساتھ اس کی کسی صفت میں شریک کر دیا تو یہ ”شُرک فی الصفات“ (اللہ تعالیٰ کی صفات میں شرک) کہلائے گا۔ اہل اسلام کا فرض ہے کہ وہ اللہ تعالیٰ کو ”توحید الوہیت“، ”توحید ربوبیت“ اور اسماء و صفات میں یکتا مانیں اور اس میں کسی کو بھی شریک نہ کریں اور یہ کہ وہ (اللہ تعالیٰ) اپنی ذات، صفات اور اپنے افعال میں وحدہ لا شریک اور اپنی مخلوق سے منفرد ہے، نیز جس شخص کا مخلوق کے بارے میں یہ عقیدہ ہو۔ خواہ وہ اللہ کے رسول ﷺ کے بارے میں کیوں نہ ہو کہ آپ اللہ تعالیٰ کی کسی صفت میں شریک ہیں، تو اس نے بہت بڑے شرک کا ارتکاب کیا، اور ”شرک اکبر“ ناقابل معافی گناہ ہے، فرمان باری تعالیٰ ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا﴾^(۲۴)

”بے شک اللہ تعالیٰ اس گناہ کو نہیں بخشتا کہ اس کے ساتھ کسی دوسرے کو شریک کیا جائے اور (اس کے علاوہ) دوسرے گناہ جس کے لئے چاہتا ہے معاف کر دیتا ہے، اور جو اللہ تعالیٰ کے ساتھ شریک ٹھہرائے تو اس نے بہت بڑا گناہ اور بہتان باندھا“

ہاں اگر کوئی شخص اپنی زندگی میں ”شرک اکبر“ سے توبہ کرنا چاہے، تو اللہ تعالیٰ بڑا مہربان اور توبہ قبول کرنے والا ہے۔ ہم اللہ جل شانہ سے دین حق اور داعیان حق کی تائید و نصرت کا سوال کرتے ہیں۔ و صلی اللہ علی خیر خلقہ محمد وآلہ وصحبہ وسلم

الداعی الی الخیر عبدالرحمن امین، شارحہ

رسول ﷺ کے ہر جگہ حاضر و ناظر نہ ہونے کے دلائل

قرآن و حدیث سے دلائل

اللہ کے رسول ﷺ کے بارے میں یہ عقیدہ رکھنا کہ وہ ہر جگہ حاضر اور ہر چیز کو دیکھتے ہیں، عقل و نقل ہر دو کے خلاف ہے۔ قرآنی آیات، احادیث رسول اور اقوال سلف رحمہم اللہ سے اس باطل عقیدہ کی تردید ہوتی ہے۔ ذیل میں ہم کتاب اللہ، سنت رسول اللہ اور اجماع (یعنی اقوال سلف رحمہم اللہ) سے واضح دلائل پیش کرتے ہیں:

پہلی دلیل

اللہ تعالیٰ ارشاد فرماتا ہے:

﴿وَمَا كُنْتَ بِجَانِبِ الْغُرُبَىٰ إِذْ قَضَيْنَا إِلَىٰ مُوسَى الْأَمْرَ وَمَا كُنْتَ مِنَ الشَّاهِدِينَ﴾ (۲۵)

”اور (اے محمد ﷺ!) نہ آپ کوہ طور کے مغربی کنارے پر موجود تھے، جب ہم نے موسیٰ علیہ السلام کو منصب نبوت پر سرفراز فرمایا، اور نہ آپ (اس منظر کو) دیکھنے والوں میں سے تھے“

اس آیت میں اللہ تعالیٰ نے اپنے رسول حضرت محمد ﷺ سے فرمایا ہے کہ اے میرے رسول! آپ اس وقت موسیٰ علیہ السلام کے پاس نہیں تھے اور نہ ہی مشاہدہ کرنے والوں میں سے تھے۔

مفسر قرآن مقاتل رحمہ اللہ کہتے ہیں:

”آپ ﷺ اس وقت اہل مدین کے پاس موجود نہیں تھے کہ اس واقعہ کی خبر اہل

مکہ کو سنا سکیں، بلکہ بذریعہ وحی آپ ﷺ کو (اس واقعہ کے بارے میں) خبر دی گئی تھی، جیسا کہ فرمایا: ﴿وَلَكِنَّا كُنَّا مُرْسَلِينَ﴾ (۲۶) ”اور ہم ہی رسولوں کو بھیجنے والے ہیں۔“

یعنی ہم نے ہی آپ ﷺ کو اہل مکہ کی جانب رسول بنا کر بھیجا اور ان امور و واقعات کا بذریعہ وحی آپ ﷺ کو علم دیا، اگر ہم آپ ﷺ کی طرف وحی نہ کرتے، تو آپ ﷺ ان امور کی خبر نہ پاسکتے تھے۔ اسی سورت میں ایک دوسری جگہ ارشاد ہے:

﴿وَمَا كُنْتَ بِجَانِبِ الطُّورِ إِذْ نَادَيْنَا وَلَكِنْ رَحْمَةً مِّن رَّبِّكَ﴾ (۲۷)

”اور آپ (اس وقت) کوہ طور کے پاس نہ تھے، جب ہم نے (موسیٰ علیہ السلام) کو پکارا، لیکن (آپ کو) آپ کے پروردگار کی رحمت سے (بذریعہ جبریل امین) ان امور سے آگاہی ہوئی“

یہ آیت کریمہ بھی اس بات کی واضح دلیل ہے کہ آپ ﷺ، حضرت موسیٰ کے زمانہ میں نہیں تھے اور آپ ﷺ نے، موسیٰ علیہ السلام کے ساتھ پیش آنے والے واقعات کا مشاہدہ نہیں کیا۔

دوسری دلیل

اللہ تعالیٰ ارشاد فرماتا ہے:

﴿وَمَا كُنْتَ نَادِيًا فِي أَهْلِ مَدْيَنَ تَتْلُوا عَلَيْهِمْ آيَاتِنَا وَلَكِنَّا كُنَّا مُرْسَلِينَ﴾ (۲۸)

”اور نہ تو مدین کے رہنے والوں میں سے تھا کہ ان کے سامنے ہماری آیتوں کی تلاوت کرتا، بلکہ ہم ہی رسولوں کے بھیجنے والے رہے“

یعنی ہم نے آپ کو رسول بنا کر بھیجا اور بذریعہ وحی ان واقعات کی آپ کو خبر دی۔

تیسری دلیل

اللہ تعالیٰ کا ارشاد ہے:

﴿ وَمَا كُنْتُ لَدَيْهِمْ إِذْ يُنْفِقُونَ أَفْلامَهُمْ أَيُّهُمْ يَكْفُلُ مَرِيَمَ وَمَا كُنْتُ لَدَيْهِمْ إِذْ يَخْتَصِمُونَ ﴾ (۲۹)

”اور آپ ان کے پاس (اس وقت) نہیں تھے، جب وہ (قرعہ نکالنے کے لئے) اپنی قلمیں ڈال رہے تھے کہ مریم (علیہا السلام) کون میں سے کون پالے گا، اور نہ آپ ان کے جھگڑے کے وقت ان کے پاس تھے (جب وہ اس بارے میں ایک دوسرے سے جھگڑ رہے تھے)“

چوتھی دلیل

اللہ تعالیٰ فرماتا ہے:

﴿ وَمَا كُنْتُ لَدَيْهِمْ إِذْ أَجْمَعُوا أَمْرَهُمْ وَهُمْ يَمْكُرُونَ ﴾ (۳۰)

”اور آپ یوسف (علیہ السلام) کے بھائیوں کے پاس (بھی) نہ تھے، جب انہوں نے (یوسف علیہ السلام کو کنویں میں ڈالنے پر) اتفاق کر لیا تھا، اور وہ (اپنے باپ کے ساتھ) مکر کر رہے تھے“ (کہ یوسف کو بھیڑیے نے کھا لیا ہے)

پانچویں دلیل

﴿ فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا ﴾

”تو کیا حال ہوگا ان لوگوں کا، جب ہم ہر اُمت سے ایک گواہ لائیں گے اور آپ کو ان لوگوں پر گواہ بنا کر لائیں گے“ (۳۱)

امام ابن خاتم نے محمد بن فضالہ انصاریؒ سے یہ حدیث روایت کی ہے کہ ایک دفعہ آپ ﷺ ان کے قبیلے ”بنی ظفر“ تشریف لے گئے، آپ ﷺ کے ساتھ صحابہ کرام میں سے حضرت عبد اللہ بن مسعود اور حضرت معاذ بن جبل رضی اللہ عنہم وغیرہ بھی تھے۔ آپ ﷺ نے صحابہ کرام میں سے کسی کو قرآن پڑھنے کا کہا، انہوں نے پڑھنا شروع کیا، تو جب وہ اس آیت کریمہ پر پہنچے ﴿ فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا ﴾ تو آپ ﷺ رونے لگے، یہاں تک کہ آپ ﷺ کی داڑھی مبارک اور

رخساروں پر سے آنسو ٹپک پڑے، پھر آپ ﷺ نے فرمایا: ”اے میرے رب! میں ان لوگوں پر تو گواہی دے سکوں گا، جو میرے سامنے ہیں اور جن لوگوں کو میں نے دیکھا ہی نہیں، ان پر گواہی دینا میرے لئے کیسے ممکن ہوگا؟..... اسی طرح کے الفاظ ابن جریر طبریؒ کی روایت میں بھی ہیں۔

اور صحیح بخاری (۳۲) کی روایت میں ہے کہ اس وقت میں وہی بات کہوں گا، جو اللہ کے نیک بندے عیسیٰ علیہ السلام کہیں گے:

﴿وَكُنْتُ عَلَيْهِمْ شَهِيدًا مَّا دُمْتُ فِيهِمْ، فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَى كُلِّ شَيْءٍ شَهِيدٌ، إِنَّ تُعَذِّبُهُمْ فَلَأَنَّهُمْ عِبَادُكَ، وَإِنْ تَغْفِرَ لَهُمْ فَلَإِنَّكَ أَنْتَ الْعَزِيزُ الْحَكِيمُ﴾ (۳۳)

”اور میں اس وقت ان لوگوں پر گواہ تھا جب تک میں ان لوگوں میں موجود تھا، تو جب تو نے مجھے پورا پورا اٹھالیا تو (اس کے بعد اور پہلے بھی) تو ہی ان کا نگران تھا اور تو ہر چیز پر گواہ ہے، اگر تو ان کو سزا دے تو یہ تیرے بندے ہیں اور اگر تو ان کو معاف کر دے تو تو زبردست، حکمت والا ہے“

تو نبی کریم ﷺ، حضرت عیسیٰ علیہ السلام کی طرح یہی کہیں گے کہ ”میری وفات کے بعد میں ان کے حالات سے بے خبر ہو گیا، البتہ اے اللہ! تو ہر حال کی خبر رکھنے والا ہے، اس لئے کہ غیب کی ساری چابیاں تیرے پاس ہیں، جو کچھ تو نے بذریعہ وحی مجھے بتا دیا، میں اس سے زیادہ نہیں جانتا“..... اس سے ثابت ہوا کہ نبی محترم ﷺ کی یہ گواہی قیامت کے روز ہوگی اور ان لوگوں پر ہوگی، جو آپ کی زندگی میں موجود تھے اور آپ ﷺ نے اپنی آنکھوں سے ان کے احوال کا مشاہدہ کیا تھا، اور جو لوگ آپ ﷺ کی وفات کے بعد آئے، آپ ﷺ کی گواہی ان کے حق میں نہیں ہوگی، کیونکہ آپ ﷺ نے ان کو نہیں دیکھا۔

چھٹی دلیل

اللہ تعالیٰ کا ارشاد ہے:

﴿فَلْتَسألَنَّ الَّذِينَ أُرْسِلَ إِلَيْهِمْ وَلْتَسألَنَّ الْمُرْسَلِينَ﴾ (۳۴)

”پھر ہم ضرور ان لوگوں سے پوچھیں گے، جن کے پاس رسول بھیجے گئے اور (اسی طرح) رسولوں سے بھی پوچھیں گے“

ایک اور جگہ ارشاد ہوا ہے:

﴿يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ﴾ (۳۵)

”جس روز اللہ (تعالیٰ تمام) رسولوں کو جمع کرے گا، پھر ارشاد فرمائے گا کہ تم کو تمہاری امت نے کیا جواب دیا تھا؟ رسول کہیں گے: ہم کو علم نہیں، تو ہی پوشیدہ باتوں کو خوب جاننے والا ہے“

ان آیات سے معلوم ہوا کہ رسولوں سے اللہ تعالیٰ کے ہاں جو سوال ہو گا، وہ یہ ہے کہ تمہیں امت کی طرف سے کیا جواب ملا تھا؟ ظاہر ہے کہ یہ سوال امت کے ان لوگوں کے بارے میں ہو سکتا ہے، جن کا زمانہ ان نبیوں اور رسولوں نے پایا ہو گا، اور جن لوگوں کا زمانہ انہوں نے نہیں پایا، ان کے بارے میں یہ رسول وہی جواب دیں گے، جو سورہ مانندہ کی آیت میں مذکور ہے کہ ”ہم کو تو علم نہیں اے اللہ! تو ہی غیب کا حال خوب جاننے والا ہے“ تو رسولوں کا یہ جواب ان کی وفات کے بعد دنیا میں آنے والوں کے بارے میں ہو گا اور انبیاء علیہم السلام کی وفات کے بعد ان کی زندگی برزخی ہے، جس کا حال اور کیفیت صرف اللہ تعالیٰ کو معلوم ہے نیز اس برزخی زندگی کا دنیا کی اس زندگی سے کوئی تعلق نہیں جیسے ہم ان کے حالات سے واقف نہیں، اسی طرح وہ بھی اہل دنیا کے احوال سے واقف نہیں ہیں۔

ساتویں دلیل

اللہ کے رسول ﷺ یہ دعا کیا کرتے تھے:

﴿اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ﴾ (۳۶)

”اے اللہ آپ (ہمارے) سفر کے ساتھی ہیں اور (ہمارے) گھر والوں میں (ہماری)

عدم موجودگی میں) خلیفہ (مخافظ و نگہبان) ہیں“

یہ حدیث اس بات پر واضح دلیل ہے کہ جب آپ ﷺ سفر میں ہوتے تو گھر میں موجود نہیں ہوتے تھے۔

آٹھویں دلیل

”نبی کریم ﷺ جب کبھی سفر کا ارادہ کرتے تو اپنی بیویوں کے درمیان قرعہ ڈالتے، اور جس بیوی کے نام قرعہ نکلتا، اس کو اپنے ساتھ لے جاتے“ (۳۷)

اس سے معلوم ہوا کہ آپ ﷺ بیک وقت مختلف جگہوں پر موجود نہیں ہوتے تھے، اگر ایسا ہوتا تو آپ کو اپنی بیویوں کے درمیان قرعہ ڈالنے کی ضرورت پیش نہ آتی۔

نویں دلیل

نبی کریم صلی اللہ علیہ وآلہ وسلم اپنی بیویوں کے پاس وقت گزارنے کے لئے انہیں باریوں میں تقسیم کرتے تھے۔ (۳۸)

آپ ﷺ کے اس عمل سے بھی یہ بات واضح ہوئی کہ آپ ﷺ ایک ہی وقت میں مختلف مقامات پر موجود نہیں ہوتے تھے، اگر حقیقت میں ایسا ہوتا تو آپ ﷺ بیویوں کے لئے وقت کو باریوں میں تقسیم نہ کرتے۔



اہل بدعت کے دلائل اور ان کی حقیقت

نبی رحمت ﷺ کے ہر جگہ حاضر و ناظر ہونے پر اہل بدعت نے یا تو انتہائی ضعیف اور موضوع روایات و احادیث کا سہارا لیا ہے اور یا پھر صحیح احادیث کی غلط تاویلات کی ہیں اور یہ سب کچھ وہ آنحضور ﷺ کی شان میں غلو کی بنا پر کرتے ہیں۔ ذیل میں ہم ان کے دلائل کی حقیقت بیان کرتے ہیں۔ **واللہم السوفی**

پہلی دلیل

﴿مَا مِنْ نَبِيٍّ يَمُوتُ فَيَقِيمُ فِي قَبْرِهِ إِلَّا أُرِيَعَيْنَ صَبَاحًا حَتَّى تُرَدَّ إِلَيْهِ زُجُجُهُ﴾ (۳۹)

”انبیاء علیہم السلام میں سے جو نبی فوت ہوتا ہے، وہ اپنی قبر میں صبح چالیس دن روح کے بغیر رہتا ہے، پھر اس میں اس کی روح لوٹادی جاتی ہے“

اس بات کا رد کرتے ہوئے علامہ آلوسی رحمہ اللہ اپنی تفسیر ”روح المعانی“ میں لکھتے ہیں: ”بعض لوگوں کا یہ کہنا ہے کہ انبیاء علیہم السلام وفات کے بعد اپنی قبروں سے باہر آجاتے ہیں اور اس دنیا کے دونوں حصوں آسمان و زمین میں تصرف کرتے ہیں..... مگر ہم اس (اعتقاد) کے قائل نہیں۔“

اور مذکورہ بالا حدیث کو امام ابن حبان، امام طبرانی، اور ابو نعیم رحمہم اللہ نے حضرت انسؓ سے روایت کیا ہے، اس کی سند میں، حسن بن یحییٰ الخنسی راوی ہے، جو سخت ”منکر الحدیث“ ہے، اسی لئے اس حدیث کو امام ابن جوزیؒ نے الموضوعات میں ذکر کیا ہے۔

اور انبیاء علیہم السلام کی اپنی قبروں میں زندگی، حقیقت میں ”برزخی زندگی“ ہے، جس کے ہم بھی قائل ہیں، لیکن اس زندگی کا یہ مطلب ہرگز نہیں کہ وہ اپنی مرضی کے

مطابق قبروں سے باہر بھی آتے ہیں، کیونکہ قبر کی برزخی زندگی، دنیوی زندگی ہرگز نہیں ہے۔ اور بعض لوگوں کا یہ دعویٰ کہ انہوں نے رسول کریم ﷺ کو وفات کے بعد دیکھا ہے اور آپ ﷺ سے بعض چیزوں کی بابت سوال بھی کیا اور آپ ﷺ نے وہ مطلوبہ چیزیں ان کو عطا بھی کی ہیں۔ تو اس قسم کے واقعات سلف صالحین رحمہم اللہ سے منقول نہیں اور نہ پہلے علمائے حق میں سے کسی نے اس قسم کا دعویٰ کیا ہے، بلکہ یہ بعد میں آنے والے ان صوفی اور بدعتی لوگوں کی اختراع ہے، جو اپنے آپ کو ”صاحب حال“ کہتے ہیں۔

اس حقیقت سے انکار نہیں کیا جاسکتا کہ صحابہ کرام رضوان اللہ علیہم اجمعین کے مابین اختلافات ہوئے، مگر کسی صحابی جلیل رضی اللہ عنہ نے حالت بیداری میں یہ نہیں دیکھا کہ اللہ کے رسول ﷺ ان کے پاس آئے ہوں اور ان کے اختلاف کو دور کیا ہو، نہ آپ ﷺ نے کسی پریشان حال صحابی کے پاس آکر اس کی پریشانی کا ازالہ کیا اور نہ کسی کو آکر آپ ﷺ نے اپنے بابرکت مشوروں سے ہی نوازا۔

حضرت عمرؓ سے ثابت ہے، کہ انہوں نے بعض چیزوں کے بارے میں فرمایا تھا: ”کاش میں ان چیزوں کا حکم اللہ کے رسول ﷺ سے پوچھ لیتا، مثلاً: صحابہ کرام رضی اللہ عنہم کے سامنے یہ مسئلہ آیا کہ میت کے داغے اور بھائیوں کی موجودگی کی صورت میں اس کی وراثت کا مال کیسے تقسیم ہو؟ صحابہ کرام رضی اللہ عنہم کے درمیان اس مسئلہ میں اختلاف ہوا، مگر اللہ کے رسول ﷺ اپنی قبر سے باہر، صحابہ کرام رضوان اللہ علیہم اجمعین کے اس اختلاف کو ختم کرنے کے لئے نہیں آئے“

اسی طرح دختر رسول، حضرت فاطمہ رضی اللہ عنہا کا، حضرت ابو بکر صدیقؓ سے، ”باغ فدک“ کے بارے میں اختلاف ہوا، مگر وہاں بھی (اس اختلاف کے حل کے لئے) آپ ﷺ تشریف نہیں لائے۔ تو پھر مقام حیرت ہے کہ ان صوفی حضرات کے پاس آپ ﷺ ہر وقت اور ہر جگہ کیسے تشریف لے آتے ہیں اور حزن و ملال میں انہیں تسلی دیتے اور صبر کی تلقین کرتے ہیں..... سُبْحَانَكَ هَذَا بُهْتَانٌ عَظِيمٌ!

اور اسی طرح اُمّ المؤمنین حضرت عائشہ صدیقہؓ بصرہ شہر کو جاتی ہیں، وہاں انتہائی اندوہناک واقعہ جنگِ جمل پیش آتا ہے، طرفین میں ہزاروں مسلمانوں کی جانیں تلف ہوتی مگر وہاں ایسے سنگین اور نازک حالات میں بھی نبی کریم ﷺ اپنی قبر مبارک سے باہر آ کر نہ اس جنگ جیسے بڑے فتنہ کو بند کرتے ہیں اور نہ یہ فیصلہ صادر فرماتے ہیں کہ اس جنگ میں کون سا فریق حق پر ہے۔

چنانچہ نبی کریم ﷺ کے اس دنیا میں واپس آنے کے بارے میں، صوفی لوگ جو اعتقاد رکھتے ہیں اور آپ ﷺ سے ملاقات کی جو حکایات و واقعات بیان کرتے ہیں وہ سب جھوٹ اور افتراء پر مبنی ہیں۔

اسی طرح شیعہ گروہ کا یہ دعویٰ کہ آپ ﷺ مسجد قبا کے دروازے کے پاس ظاہر ہوئے، صریح جھوٹ ہے۔^(۳۰)

دوسری دلیل

الانبياء احياء في قبورهم يصلون^(۳۱)

”انبیاء علیہم السلام اپنی قبروں میں زندہ ہیں اور نماز پڑھتے ہیں“

اس حدیث میں انبیاء کرام (علیہم السلام) کی جس زندگی کا ذکر ہوا ہے، وہ برزخی زندگی ہے، جو دنیوی زندگی سے بہت مختلف ہے اور عقل سے ماوراء چیز ہے، اس لئے حدیث ہذا کے اصل مضمون کو تسلیم کرنا چاہئے اور باطل قیاس سے کلی طور پر اجتناب کرنا چاہئے۔

اس صحیح حدیث سے غلط استدلال کرتے ہوئے بعض اہل بدعت نے یہ دعویٰ کیا ہے کہ نبی کریم ﷺ اپنی قبر میں حقیقی طور پر زندہ ہیں، وہ وہاں کھاتے بھی ہیں، پیتے بھی ہیں، اور اپنی بیویوں سے جماع بھی کرتے ہیں (نعوذ باللہ)..... حالانکہ برزخی زندگی، دنیا و آخرت کی زندگی کی طرح نہیں، اس زندگی کی حقیقت صرف اللہ تعالیٰ ہی کو معلوم ہے۔

ایک دوسری حدیث میں یہ ذکر ہوا ہے

مَا مِنْ أَحَدٍ يُسَلِّمُ إِلَّا رَدَّ اللَّهُ عَلَيَّ رُوحِي حَتَّىٰ أُرَدَّ عَلَيْهِ^(۳۲)

”یعنی جو شخص مجھ پر (میری وفات کے بعد) سلام کہے گا، تو اللہ تعالیٰ میری روح کو

میری طرف لوٹا دے گا، تاکہ میں اس کے سلام کا جواب دے سکوں“

یہ حدیث حسن ہے، اور اس بات پر دلالت کرتی ہے کہ اللہ کے رسول ﷺ (عام لوگوں کی طرح) زندہ نہیں ہیں، آپ ﷺ کی روح ہر وقت آپ ﷺ کے جسم میں نہیں رہتی، بلکہ سلام کے جواب کے لئے مختصر وقت کے لئے لوٹائی جاتی ہے، جس کی حقیقت صرف اللہ تعالیٰ ہی کو معلوم ہے، کیونکہ ”برزخی زندگی“ دنیوی زندگی جیسی نہیں۔

ایسی برزخی زندگی شہداء کو بھی حاصل ہے، اللہ تعالیٰ ارشاد فرماتا ہے:

﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أحيَاءٌ عِنْدَ رَبِّهِمْ يُرْزَقُونَ﴾ (۳۳)

”اور جو لوگ اللہ کی راہ میں شہید کر دیئے گئے ہیں ان کو ہرگز مردہ نہ سمجھو، بلکہ وہ

زندہ ہیں (اور) اپنے پروردگار کے پاس رزق دیئے جاتے ہیں.....“

اور ایک دوسری جگہ یوں ارشاد ہوا ہے

﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِنْ لَّا تَشْعُرُونَ﴾ (۳۴)

”اور اللہ کی راہ میں مارے جانے والوں کو مردہ مت کہو، بلکہ وہ زندہ ہیں اور لیکن تم

نہیں سمجھتے“

علامہ آلوسی رحمہ اللہ تفسیر ”روح المعانی“ میں لکھتے ہیں:

”شہداء کو مردہ کہنے کی ممانعت یا تو اس لئے ہے کہ کوئی یہ نہ سمجھے کہ ان کی برزخی

زندگی دوسروں کی طرح ہے یا پھر اس لئے کہ ان کو منافقین کی بیہودہ باتوں سے بچایا

جاسکے، جو یہ کہتے تھے کہ ان لوگوں نے اپنی زندگی کو ہلاکت میں ڈالا اور دنیا کے عیش و

آرام سے اپنے کو محروم کر دیا،“ (۳۵)..... اور

امام نسفی نے ”لَا تَشْعُرُونَ“ کا ترجمہ ”لَا تَعْلَمُونَ“ سے کیا ہے، یعنی تم ان شہداء

کی زندگی کا علم نہیں رکھتے، کیونکہ ان کی زندگی کا احساس (دنیا والوں کے لئے) ممکن

نہیں (۳۶)..... اور

امام واحدی رحمہ اللہ نے حضرت جابر بن عبد اللہ کی یہ روایت ذکر کی ہے کہ اللہ کے رسول ﷺ نے میرے والد کی شہادت کے بعد مجھ سے فرمایا: ”کیا وجہ ہے کہ میں تمہیں پریشان دیکھ رہا ہوں؟..... میں کہا: ”اے اللہ کے رسول ﷺ میرے والد، راہ حق میں جام شہادت نوش کر گئے اور اپنے بعد، اہل و عیال اور قرض چھوڑ گئے ہیں۔“ آپ ﷺ نے ارشاد فرمایا: ”کیا میں تم کو یہ بات نہ بتاؤں کہ اللہ تعالیٰ نے جس سے بھی گفتگو کی ہے پس پردہ کی ہے، لیکن تمہارے والد کے سامنے ہو کر (صاحبِ جلال و عظمت) نے فرمایا: ”اے میرے بندے مجھ سے مانگو، میں تم کو عطا کروں گا، تمہارے والد نے کہا: ”اے اللہ! مجھے دنیا میں واپس بھیج دے کہ میں تیری راہ میں دوبارہ شہید ہو کر آؤں“، اللہ تعالیٰ نے (جواب میں) ارشاد فرمایا: ”میرا یہ فیصلہ ہو چکا ہے کہ (ایک مرتبہ) مرنے کے بعد کسی کو دنیا میں واپس نہیں بھیجا جاتا“، (۳۷)

تیسری دلیل

رسول اللہ ﷺ کا ارشادِ گرامی ہے:

مَنْ رَأَى فَقَدْ رَأَى الْحَقَّ فَإِنَّ الشَّيْطَانَ لَا يَتَكُونِي (۳۸)

”جس شخص نے مجھ کو خواب میں دیکھا تو اس نے یقیناً حق دیکھا، اس لئے کہ شیطان میری صورت نہیں دھا سکتا“.....

اور دوسری روایت میں یہ الفاظ ذکر ہوئے ہیں

مَنْ رَأَى فِي الْمَنَامِ فَقَدْ رَأَى فَإِنَّ الشَّيْطَانَ لَا يَتَمَثَّلُ بِي وَرُؤْيَا الْمُؤْمِنِ
جُزْءٌ مِّنْ سِتَّةٍ وَمِائَتَيْنِ جُزْءٌ مِّنَ النَّبُوَّةِ (۳۹)

”یعنی جس شخص نے مجھ کو خواب میں دیکھا، تو اس نے یقیناً مجھے ہی دیکھا کیونکہ شیطان میری (جیسی) شکل نہیں بنا سکتا اور مؤمن کا خواب نبوت کا چھیا لیسواں حصہ ہے“

اس حدیث کی شرح ہم یہاں حافظ ابن حجرؒ کے الفاظ میں پیش کرتے ہیں، فرماتے ہیں

”جو شخص یہ سمجھتا ہے کہ انسان نبی کریم ﷺ کو اپنی ظاہری آنکھوں سے اس طرح دیکھ سکتا ہے، جس طرح صحابہ کرام آپ ﷺ کو دیکھتے تھے تو یہ عقل و نقل ہر دو اعتبار سے محال ہے۔ ایسی صورت میں یہ لازم آتا ہے کہ آپ ﷺ کو دیکھنے والا اسی شکل میں دیکھے، جس میں آپ ﷺ نے وفات پائی تھی، اور یہ بھی کہ اس وقت آپ ﷺ زندہ کئے جاتے ہوں اور اپنی قبر سے باہر آجاتے ہوں، بازار میں چلتے پھرتے ہوئے، لوگوں سے باہم گفتگو کرتے ہوں، اور پھر یہ بھی کہ اس وقت آپ ﷺ کی قبر مبارک خالی رہتی ہو، کیونکہ جب آپ ﷺ اپنی قبر سے باہر آجاتے ہوں گے تو اس وقت آپ ﷺ کی قبر مبارک کا خالی ہونا یقینی ہو جاتا ہے، اور پھر اس سے یہ بھی لازم آتا ہے کہ آپ ﷺ ہر وقت (اور ہر جگہ) ہر کسی کو نظر آئیں، خواہ وہ مسلمان ہو یا کافر، جیسا کہ آپ ﷺ اپنی زندگی میں (بلا تفریق) ہر کسی کو نظر آتے تھے..... اس قسم کی باتیں کرنے والا، اور ایسی باتوں پر یقین کرنے والا سب سے بڑا جاہل اور احمق ہے، اس لئے کہ نبی کریم ﷺ کو ایسی حالت میں دیکھنے کا دعویٰ کرنے والا صحابی ہی ہونا چاہئے اور ایسی بات کے محال ہونے کی وجہ سے سلف صالحین رحمہم اللہ میں سے کسی نے بھی یہ دعویٰ نہیں کیا کہ اس نے اللہ کے رسول ﷺ کو بیداری کی حالت میں دیکھا ہے،“ (۵۰)

اور قاضی عیاضؒ رقم طراز ہیں کہ ”اس بات کا امکان ہے کہ روز قیامت بعض گناہگار لوگوں کو نبی کریم ﷺ کے دیدار سے کچھ مدت تک محروم رکھا جائے“.....

اور امام غزالیؒ کہتے ہیں:

”حدیث کا یہ مطلب نہیں کہ اللہ کے رسول ﷺ کو خواب میں دیکھنے والا آپ ﷺ کے حقیقی جسم و بدن کو دیکھتا ہے، اسی طرح نبی کریم ﷺ کا فرمان: کہ ”وہ مجھے بیداری کی حالت میں دیکھے گا“ اس کا مطلب یہ نہیں کہ وہ شخص آپ ﷺ کے اصلی جسم و بدن کو دیکھے گا، کیونکہ جس شکل کو اس نے (خواب میں) دیکھا، وہ آپ ﷺ کی حقیقی روح اور شخصیت نہیں تھی،“ (۵۱)

نیز امام نوویؒ ”شرح مسلم“ میں لکھتے ہیں:

”اس حدیث کی شرح میں علماء کے چند اقوال ہیں:

پہلا قول یہ ہے کہ ”جس شخص نے مجھے خواب میں دیکھا اور اس وقت تک اس نے ہجرت نہیں کی تھی، تو وہ ہجرت کر کے مجھے ضرور دیکھے گا“ اس قول کے اعتبار سے یہ حدیث آپ ﷺ کا دور حیات پانے والوں کے لئے خاص ہوگی۔

دوسرا قول یہ ہے کہ ”جس شخص نے مجھے خواب میں دیکھا، وہ روز قیامت مجھے ضرور دیکھے گا۔“

تیسرا قول یہ ہے کہ ”ایسے شخص کو قیامت کے روز اللہ کے رسول ﷺ کا خاص قرب حاصل ہو گا اور آپ ﷺ کی سفارش کا مستحق ہوگا“ (۵۲)..... اور

عدنی نے اپنی ’مسند‘ میں حضرت علیؓ کی یہ روایت ذکر کی ہے کہ خواب میں، میری ملاقات اللہ کے رسول ﷺ سے ہوئی، تو میں نے آپ ﷺ سے ”اہل عراق“ کی شکایت کی، اس پر آپ ﷺ نے مجھے ان سے جلد چھٹکارا پانے کی بشارت دی، پھر اس کے بعد حضرت علیؓ تین دن زندہ رہے“ (۵۳)

صحابہ کرام رضوان اللہ علیہم اجمعین اس امت کے افضل ترین لوگ تھے، انہوں نے آپ ﷺ سے براہ راست علم حاصل کیا اور آپ ﷺ کی زبان، فیضان ترجمان سے بغیر کسی حجاب و واسطہ کے باتیں سنیں، مگر ان میں سے کسی نے بھی آپ ﷺ کی وفات کے بعد، آپ ﷺ کو حالت بیداری میں دیکھنے کا دعویٰ نہیں کیا، بلکہ (صرف) خواب میں آپ ﷺ کی زیارت سے مشرف ہونے کا تذکرہ کیا۔ ان کو تو شیطان گمراہ نہ کر سکا، جیسے اس نے دوسروں کو گمراہ کیا۔

حضرت عبداللہ بن عمرؓ جب سفر سے واپس تشریف لاتے تو آپ ﷺ کی قبر مبارک پر جا کر سلام کہتے، لیکن انہوں نے کبھی یہ نہیں کہا کہ ”آپ ﷺ نے اونچی آواز میں ان کے سلام“ کا جواب دیا۔ اور یہی حال تابعین عظام اور تبع تابعین رحمہم اللہ تعالیٰ کا تھا۔ (۵۴)

بعض لوگ کسی شخص کو حالت بیداری میں دیکھتے ہیں، جو نبی، صدیق یا شیخ ہونے کا

دعوئی کرتا ہے اور دیکھنے والا شخص اس کی تصدیق کرتا ہے، اس قسم کے بہت سے واقعات و حوادث جاہلوں کے ساتھ پیش آچکے ہیں۔ بعض لوگ کسی بزرگ کی قبر کو پھٹتے ہوئے اور کسی کو اپنے سامنے کھڑا ہوا دیکھتے ہیں (اور وہ دعوئی کرتا ہے کہ میں تمہارا وہی پیر، مرشد اور ولی ہوں، جس کو اس قبر میں دفن کیا گیا تھا اور دیکھنے والا یہ شخص اس کے ان دعوؤں کی تصدیق کرتا ہے) حالانکہ وہ جن ہوتا ہے، جو اس (مزعومہ) ولی کی شکل میں اس کے سامنے کھڑا ہوتا ہے۔ کچھ لوگ کسی گھوڑ سوار کو قبر سے نکلنے اور پھر اس میں داخل ہوتے ہوئے دیکھتے ہیں، حالانکہ وہ شیطان ہوتا ہے، جو اس آدمی کو گمراہ کرنے کے لئے ایسی حرکات کرتا ہے..... اسی طرح جو شخص نبی کریم ﷺ کو اپنی آنکھوں سے حالت بیداری میں دیکھنے کا دعوئی کرتا ہے، وہ درحقیقت ایک خیالی چیز دیکھتا ہے“ (۵۵)

شیخ الاسلام امام ابن تیمیہؒ ایک مصری شیخ کا قصہ نقل کرتے ہیں کہ اس نے اپنے خادم کو وصیت کی کہ میری موت کے بعد مجھے کسی شخص سے غسل نہ دلانا، میں خود آکر اپنے کو غسل دوں گا۔ جب وہ شیخ مر گیا تو ایک دوسرا شخص اسی شخص کی شکل و صورت سے ملتا جلتا آیا، اس نے اس میت کو غسل دیا اور وہاں سے غائب ہو گیا۔ درحقیقت یہ شخص شیطان لعین تھا، جس نے میت کو بھی یہ کہہ کر گمراہ کیا تھا کہ تم مرنے کے بعد خود کو غسل دو گے اور ساتھ ہی اس کا روپ دھار کر زندہ لوگوں کو بھی گمراہ کیا“ (۵۶) **أعاذنا الله تعالى من همزات الشيطان!**

بعض لوگ، فضا میں 'عرش' بچھا ہوا دیکھتے، جس کے اوپر نور ہوتا ہے، اور (غائب سے) کسی کا کلام سنتے ہیں کہ ”میں تمہارا رب ہوں“ پھر اگر یہ شخص عالم ہوتا ہے تو (اللہ تعالیٰ کی توفیق سے) سمجھ لیتا ہے کہ وہ ”شیطان لعین“ ہے، وہ اس کو دھتکارتا اور اس سے اللہ تعالیٰ کی پناہ مانگتا ہے، جس سے شیطان وہاں سے بھاگ جاتا ہے“ (۵۷)

چوتھی دلیل

اللہ تعالیٰ ارشاد فرماتا ہے: ﴿أَلَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ﴾ (۵۸) ”کیا

تم کو معلوم نہیں کہ تیرے پروردگار نے ہاتھی والوں کے ساتھ کچھ کیا..... اور دوسری جگہ ارشاد فرمایا: ﴿الْمَ تَرَ كَيْفَ فَعَلَ رَبُّكَ بِعَادٍ﴾ (۵۹) ”کیا تم کو معلوم نہیں کہ تیرے پروردگار نے (قوم) عاد کے ساتھ کیا کیا“ بدعتیوں کا یہ کہنا ہے کہ ان آیات سے نبی کریم ﷺ کا ”اصحابِ فیل“ (ہاتھی والوں) و قوم عاد کی ہلاکت کے وقت موجود ہونا ثابت ہوتا ہے..... لیکن امام قرطبیؒ اپنی تفسیر میں لکھتے ہیں: ”کہ ”الْمَ تَرَ“ کا معنی ہے اَلَمْ تُخْبِرْ وَقِيلَ اَلَمْ تَعْلَمْ ”کیا آپ کو خبر نہیں دی گئی“، اور اس کے معنی میں یہ بھی کہا گیا ہے کہ ”کیا آپ کو معلوم نہیں“

حضرت عبداللہ بن عباسؓ فرماتے ہیں: اس کا مطلب: ”اَلَمْ تَسْمَعْ“ کیا آپ نے سنا نہیں“ (۶۰)..... اور علامہ ابن جوزی رحمہ اللہ نے بھی یہ معانی ذکر کئے ہیں (۶۱)..... نیز

علامہ فخر الدین رازی نے بھی ”الْمَ تَرَ“ کا معنی ”اَلَمْ تَعْلَمْ“ ذکر کیا ہے، کیونکہ نبی کریم ﷺ کا ان واقعات کو اپنی آنکھوں سے دیکھنا درست نہیں، اور یہاں پر ”علم“ کی جگہ ”رؤیت“ کا استعمال اس لئے کیا گیا ہے کہ عاد و ثمود کی قومیں ”عرب“ میں تھیں اور ان کی ہلاکت و تباہی کے واقعات عرب میں معلوم و معروف تھے، اسی طرح فرعون کی ہلاکت کا واقعہ عرب، اہل کتاب سے سنتے رہتے تھے، اور فرعون کا ملک، عرب کی سرزمین کے ساتھ ملتا تھا، اسی لئے یہ واقعات عربوں میں اس قدر مشہور تھے کہ گویا ان کو انہوں نے اپنی آنکھوں سے دیکھا تھا۔ (۶۲)

اور امام بیضاویؒ اپنی تفسیر میں لکھتے ہیں: ”کہ ان آیات میں خطاب اللہ کے رسول ﷺ کو ہے، آپ ﷺ نے اگرچہ ان واقعات کا خود مشاہدہ نہیں فرمایا تھا، مگر ان کو تو اتر سے سنا تھا، تو گویا آپ ﷺ نے خود ان کو اپنی آنکھوں سے دیکھا“ (۶۳)

علامہ فخر الدین رازیؒ رقم طراز ہیں: کہ ”رؤیت“ سے مراد علم و تذکیر ہے، اور یہ اس بات کی طرف اشارہ ہے کہ یہ ”خبر متواتر“ ہے، اس سے جو ”علم“ حاصل ہوتا ہے، وہ قوت و وضاحت میں ”رؤیت“ کے برابر ہوتا ہے، اسی لئے قرآن حکیم میں دوسری قوموں کی

نذمت و عبرت میں یہ آیت کریمہ ہے: ﴿الْم يَرَوْا كُمْ أَهْلَكْنَا قَبْلَهُمْ مِنَ الْقُرُونِ﴾ (۶۳)
 ”کیا انہوں نے دیکھا نہیں کہ ان سے پہلے ہم نے بہت سی قوموں کو ہلاک کر دیا“ (۶۵)

پانچویں دلیل

اللہ کے رسول ﷺ کا ارشاد گرامی ہے:

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ (۶۶)

”اے نبی! آپ پر سلامتی اور اللہ کی رحمت و برکت ہو“

اہل بدعت کا اس ارشاد نبوی سے استدلال یہ ہے کہ تشہد میں خطاب کے صیغہ سے آپ ﷺ پر ’سلام‘ پڑھا جاتا ہے، جس سے آپ ﷺ کا ہر وقت اور ہر جگہ حاضر و ناظر ہونا معلوم ہوتا ہے۔

علامہ ابن قیم نے اس کا جواب اپنے ان الفاظ میں دیا ہے کہ

”نماز میں ’عائب‘ کا صیغہ استعمال کیا گیا ہے جیسے اللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ..... اور ’سلام‘ میں ’خطاب‘ کا صیغہ استعمال کیا گیا ہے، جیسے السلام عليك ايها النبي اس کی وجہ یہ ہے کہ نماز میں اللہ تعالیٰ سے حضرت محمد ﷺ پر صلاۃ (یعنی رحمت) کی دعا کی گئی ہے، مطلب یہ کہ انسان اللہ تعالیٰ سے مخاطب ہوتا ہے، اور جب اللہ تعالیٰ سے مخاطب ہوا تو حضرت محمد ﷺ کے لئے ’عائب‘ کا صیغہ ضروری ہو گیا، اور آپ ﷺ پر ’سلام‘ بھیجنے کے صیغہ کو حاضر و مخاطب لایا گیا ہے، کیونکہ آپ ﷺ کی ذات ہر مسلمان کے لئے اس کے نفس و جان سے بھی زیادہ محبوب ہے اور اس کے دل سے بھی زیادہ قریب ہے، خواہ آپ ﷺ کی شخصیت حاضر نہ ہی ہو، جیسا کہ شاعر کہتا ہے:

مِثَالِكَ فِي عَيْنِي وَذِكْرِكَ فِي قَمِيٍّ وَمِثْوَاكَ فِي قَلْبِي فَأَيْنَ تَغِيْبُ

”تمہاری تصویر میری آنکھوں میں ہے اور تمہاری یاد میری زبان پر، اور تیرا ٹھکانہ میرے دل میں، پھر تم ’عائب‘ کہاں ہو سکتے ہو؟“

اہل بدعت کے اعتراض کا دوسرا جواب یہ بھی ہے: کہ صحابہ کرامؓ نے آپ ﷺ کی وفات کے بعد، حاضر و خطاب کے صیغہ سے آپ ﷺ پر 'سلام' بھیجنا چھوڑ دیا تھا، جیسا کہ حضرت عبد اللہ بن مسعودؓ کی روایت میں ہے کہ ہم آپ ﷺ کی وفات کے بعد السلام علی النبی پڑھا کرتے تھے (۶۷) اور حضرت عبد اللہ بن مسعودؓ ہی کی روایت میں ہے کہ اللہ کے رسول ﷺ نے ارشاد فرمایا کہ "اللہ تعالیٰ نے مجھ تک میری امت کا سلام پہنچانے کے لئے زمین میں فرشتے مقرر کر رکھے ہیں"، (۶۸)

اور اللہ کے رسول ﷺ نے قبروں کی زیارت کے لئے یہ دعا سکھائی ہے:

السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لِلْأَحْقُونِ نَسْأَلُ اللَّهَ لَنَا وَلِكُمْ الْعَاقِبَةَ (۶۹)

"اے گھروں والے مؤمنو اور مسلمانو! تم پر (اللہ کی) سلامتی ہو، ہم بھی (عقرب) اگر اللہ تعالیٰ نے چاہا، تم سے ضرور ملنے والے ہیں، ہم اللہ تعالیٰ سے اپنے لئے اور تمہارے لئے عاقبت کا سوال کرتے ہیں۔"

اس دعا کا یہ ہرگز مطلب نہیں ہے کہ مردہ ہماری پکار اور دعا سنتا ہے، بلکہ اس کا مطلب یہ ہے کہ اللہ تعالیٰ تم کو تمام تکالیف و مصائب اور دکھوں سے دور رکھے!

چھٹی دلیل

اللہ تعالیٰ فرماتا ہے: ﴿وَلَا تَنْكِحُوا أَرْوَاحَهُ مِنْ بَعْدِهِ أَبَدًا﴾ (۷۰)

"اور آپ ﷺ کے بعد آپ ﷺ کی بیویوں سے کبھی بھی نکاح نہ کرو"

اس آیت کریمہ سے اہل بدعت یوں استدلال کرتے ہیں کہ آپ ﷺ اپنی قبر میں زندہ ہیں اور ہر جگہ حاضر و ناظر ہیں، اس لئے تو آپ ﷺ کی بیویوں سے نکاح حرام قرار دیا گیا ہے۔

اہل بدعت کا یہ استدلال کسی بھی طرح درست نہیں، کیونکہ آپ ﷺ کی بیویوں سے نکاح کی حرمت، آپ ﷺ کے زندہ ہونے کی وجہ سے نہیں ہے، بلکہ اس کی وجہ یہ ہے

الرد الباهر في مسئلة الحاضر والناظر

کہ آپ ﷺ کی بیویاں، مومنوں کی مائیں ہیں لہذا ان کے ساتھ کسی کو نکاح کرنا جائز نہیں ہے۔ اللہ تعالیٰ ارشاد فرماتا ہے:

﴿النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ﴾ (۷۱)

”(اللہ کے) نبی مومنوں پر خود ان سے زیادہ حق رکھتے ہیں اور ان کی بیویاں اہل ایمان کی مائیں ہیں“

امام طبری رحمہ اللہ نے بھی یہی بات ذکر کی ہے..... اور آپ ﷺ کی ازواج مطہرات رضی اللہ عنہن سے حرمت نکاح کی یہ وجہ بھی بیان کی گئی ہے کہ آپ ﷺ کی یہ بیویاں جنت میں بھی آپ ﷺ کے ساتھ ہوں گی، چونکہ جنت میں عورت اپنے آخری خاوند کی بیوی بنے گی، اس لئے آپ ﷺ کی ازواج مطہرات سے نکاح حرام قرار دیا گیا۔ حضرت حدیقلہؓ نے اپنی بیوی سے کہا تھا:

”اگر تم جنت میں بھی میری بیوی بننا چاہتی ہو تو میرے بعد کسی سے شادی نہ کرنا، اس لئے کہ عورت جنت میں اپنے آخری خاوند کی بیوی بنے گی“

ساتویں دلیل

اللہ تعالیٰ ارشاد فرماتا ہے:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾ (۷۲)

”اے نبی! ہم نے آپ کو گواہی دینے والا، خوشخبری دینے والا اور ڈرانے والا بنا کر بھیجا ہے“

اس آیت کریمہ میں لفظ شَهِدًا سے بعض اہل بدعت نے نبی کریم ﷺ کا (ہر جگہ) حاضر و ناظر ہونا مراد لیا ہے..... مگر ان کا یہ (باطل) عقیدہ شانِ مصطفیٰ ﷺ میں انتہائی غلو ہے، اور آپ ﷺ کو آپ ﷺ کے اصل مقام و مرتبہ سے بہت اوپر لے جاتا ہے، یہ بات درست ہے کہ اللہ تعالیٰ نے اپنے بعض برگزیدہ بندوں کو اپنے بعض اسماء و صفات کے ساتھ متصف کیا ہے، اللہ تعالیٰ کا ارشاد ہے: ﴿فَجَعَلْنَاهُ سَمِيعًا بَصِيرًا﴾ (۷۳)

”ہم نے انسان کو سننے اور دیکھنے والا بنایا ہے“ اور فرمایا ﴿قَالَتْ امْرَأَةُ الْعَزِيزِ﴾ (۷۴) ”عزیز

(مصر) کی بیوی نے کہا..... اور ارشاد فرمایا: ﴿وَكَاَنَ وَرَآئِهِم مَّلِكٌ﴾ (۷۵) ”اور ان کے آگے ایک بادشاہ تھا“..... اور ارشاد فرمایا: ﴿لَتَكُونُوا شُهَدَاءَ عَلٰی النَّاسِ وَيَكُوْنُ الرَّسُوْلُ عَلَيْكُمْ شَهِيدًا﴾ (۷۶) ”تا کہ تم (دیگر اقوام کے) لوگوں پر گواہ ہو جاؤ اور رسول تم پر گواہ ہو جائیں“..... لیکن اللہ تعالیٰ کا سنا اور دیکھنا، مخلوق کے سننے اور دیکھنے کی طرح نہیں، اس کی بادشاہت مخلوق کی بادشاہت جیسی نہیں، اس کی گواہی مخلوق جیسی نہیں (بلکہ اللہ تعالیٰ کی جملہ صفات، مخلوق کی صفات سے یکسر مختلف ہیں، بالکل ایسے ہی جیسے خالق اور مخلوق میں فرق ہے) اس لئے کہ اللہ تعالیٰ (خالق ہے،) اپنی ذات، صفات اور افعال میں منفرد اور یکتا ہے، اس کے مانند کوئی چیز نہیں اور وہ خوب سننے والا اور دیکھنے والا ہے۔

حافظ ابن کثیر رحمہ اللہ، اس آیت کے لفظ شَهِيدًا کی تفسیر میں بیان فرماتے ہیں کہ اللہ کے نبی ﷺ اللہ تعالیٰ کی واحد انیت کی گواہی دینے والے ہیں، کہ اس کے سوا کوئی معبود برحق نہیں اور قیامت کے دن آپ ﷺ لوگوں کے حق میں گواہی دیں گے“ (۷۷)

آٹھویں دلیل

ارشاد نبوی ہے: كُنْتُ نَبِيًا وَاَدَمُ بَيْنَ الرُّوْحِ وَالْجَسَدِ (۷۸) ”میں اس وقت نبی تھا جب آدم کا (جسد خاکی) ڈھانچہ بن چکا تھا، مگر اس میں روح کو چھو ٹکنا باقی تھا“

ایک دوسری روایت میں یہ الفاظ ہیں

إِنِّي عِنْدَ اللّٰهِ لَمَكْتُوْبٌ خَاتَمُ النَّبِيِّينَ وَإِنَّ آدَمَ لَمَنْجِدِلٌ فِي طَيْبَتِهِ (۷۹)
”کہ میں اللہ تعالیٰ کے ہاں ”خاتم النبیین“ لکھا ہوا تھا جبکہ آدم (علیہ السلام) کا جسد خاکی ابھی مٹی میں پڑا ہوا تھا“

ان دونوں حدیثوں کا مفہوم اور مطلب یہ ہے کہ اللہ تعالیٰ نے حضرت آدم علیہ السلام کے جسم کو پیدا کرنے کے بعد اور اس میں روح پھونکنے سے پہلے، حضرت محمد ﷺ کی نبوت کو لکھا..... اس سے نبی کریم ﷺ کا اللہ تعالیٰ کے علم میں نبی ہونا مراد ہے، جسم اور روح کے ساتھ آپ ﷺ کا اس وقت موجود ہونا مراد نہیں ہے۔

جو شخص ان احادیث سے یہ استدلال کرتا ہے کہ آپ ﷺ، آدم علیہ السلام کی

پیدائش سے پہلے رسول اور نبی کی حیثیت سے موجود تھے، تو وہ سب سے بڑا جاہل ہے، اس لئے کہ اس بات پر اُمت کا اجماع ہے کہ آپ ﷺ کو اپنی پیدائش کے چالیس سال بعد نبوت ملی تھی۔ اللہ تعالیٰ کا ارشاد ہے:

﴿بِمَا أَوْحَيْنَا إِلَيْكَ هَذَا الْقُرْآنَ وَإِنْ كُنْتَ مِنْ قَبْلِهِ لَمِنَ الْغَافِلِينَ﴾ (۸۰)

اور دوسری جگہ ارشاد فرمایا ﴿وَوَجَدَكَ ضَالًّا فَهَدَى﴾ (۸۱)

”اور (اللہ نے) آپ کو راستہ سے بھولا ہوا پایا، پھر آپ کو صحیح راستہ دکھادیا“

ان آیاتِ کریمہ سے معلوم ہوا کہ آپ ﷺ اپنی عمر کے ابتدائی چالیس سال تک دین اسلام اور قرآن حکیم کا کوئی علم نہیں رکھتے تھے۔

نیز اللہ تعالیٰ نے حضرت آدم علیہ السلام کے جسدِ خاکی کو بنانے کے بعد اور اس میں روح پھونکنے سے پہلے، حضرت محمد ﷺ کی نبوت کو لکھ دیا، جس طرح کہ اب ان کی اولاد کا رزق، عمر، عمل، بد بختی اور سعادت مندی کو اس کے جسم کی پیدائش کے بعد اور (شکمِ مادر میں) روح پھونکنے سے پہلے لکھ دیا جاتا ہے۔

نویں دلیل

ایک روایت میں یہ الفاظ ذکر ہوئے ہیں:

كُنْتُ نَبِيًّا وَآدَمُ بَيْنَ الْمَاءِ وَالطِّينِ (۸۲)

”میں اس وقت نبی تھا جب آدم (علیہ السلام) پانی اور مٹی کے مابین تھے“ یعنی ابھی ان کا جسدِ خاکی بھی نہیں بنا تھا“

ایک دوسری روایت میں ہے كُنْتُ نَبِيًّا وَلَا آدَمُ وَلَا مَاءٌ

”میں اس وقت نبی تھا، جب کہ ابھی (دنیا میں) نہ آدم کا وجود تھا اور نہ پانی کا“

مذکورہ دونوں روایتیں موضوع (یعنی من گھڑت) ہیں، اس لئے ان سے کسی طرح کا

استدلال بھی درست نہیں، علامہ زر قاشی نے ان دونوں حدیثوں کو ذکر کرنے کے بعد لکھا ہے

کہ علامہ سیوطی نے الدر المنثور میں ان دونوں حدیثوں کو بے بنیاد و بے اصل کہا ہے“ (۸۳)

نبی کریم ﷺ کی وفات حسرت آیات پر (کتاب و سنت سے) شرعی دلائل

اللہ کے نبی حضرت محمد ﷺ کی وفات پر بے شمار شرعی دلائل وارد ہوئے ہیں، جن میں سے ہم چند یہاں ذکر کر رہے ہیں:

پہلی دلیل

اللہ تعالیٰ ارشاد فرماتا ہے: ﴿وَمَا جَعَلْنَا لِبَشَرٍ مِّن قَبْلِكَ الْخُلْدَ أَفَإِن مَّتَّ فَهُمْ
الْخَالِدُونَ﴾^(۸۴) ”اور ہم نے آپ سے پہلے کسی آدمی کے لئے (دنیا میں) ہمیشہ جینا نہیں
رکھا (بھلا ان سے پوچھنا چاہئے) اگر آپ فوت ہو جائیں تو کیا یہ ہمیشہ (زندہ) رہیں گے“
..... اس آیت کریمہ کے شان نزول میں تین اقوال نقل کئے گئے ہیں: پہلا قول یہ ہے کہ
”کچھ لوگوں نے کہا حضرت محمد ﷺ فوت نہیں ہوں گے، تو یہ آیت نازل ہوئی۔ دوسرا قول
یہ ہے کہ ”آپ ﷺ کے دشمنوں نے کہا: کہ آپ ﷺ کی وفات پر ہم خوشی منائیں گے،
تب اللہ تعالیٰ نے یہ آیت نازل فرما کر آپ ﷺ کو خبر دی کہ اگر آپ فوت ہو جائیں گے تو
کیا آپ کے دشمن ہمیشہ زندہ رہیں گے؟ (۳) تیسرا قول یہ ہے کہ کوئی یہ نہ سمجھ لے کہ
حضرت محمد ﷺ خاتم الانبیاء ہیں، اس لئے فوت نہیں ہوں گے، مبادا آپ ﷺ کے فوت
ہو جانے سے آپ ﷺ کی شریعت میں تبدیلی واقع ہو جائے گی، تو اللہ تعالیٰ نے یہ خبر دی
کہ آپ ﷺ کو دیگر تمام انبیاء علیہم السلام کی طرح فوت ہونا ہے“^(۸۵)

دوسری دلیل

اللہ تعالیٰ جل شانہ کا ارشاد ہے:

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ (الآية)﴾ (۸۶)

”اور محمد (صلی اللہ علیہ وآلہ وسلم) صرف ایک رسول ہیں، ان سے پہلے (بھی بہت سے) رسول گزر چکے ہیں“

امام فخر الدین الرازیؒ اس آیت کی تفسیر میں رقم طراز ہیں کہ
 ”حضرت محمد ﷺ بھی پہلے انبیاء علیہم السلام کی طرح ایک روز دنیا سے چلے جائیں گے، تو جس طرح ان کے پیروکاروں نے ان کی وفات کے بعد دین کو مضبوطی سے تھام لیا، تم بھی اس طرح (آپ ﷺ کے) دین پر مضبوطی سے کاربند رہنا، کیونکہ انبیاء علیہم السلام کی بعثت کا (اصل) مقصد، دین پہنچانا ہے، اس دنیا میں ہمیشہ کے لئے باقی رہنا نہیں“

فائدہ: انبیاء علیہم السلام کے بارے میں پہلی امتوں کے عقائد بھی خراب تھے، وہ انبیاء علیہم السلام کو انسان اور بشر تسلیم نہیں کرتے تھے، بلکہ انہیں ایسی جنس میں شمار کرتے تھے، جو کھانے، پینے سے مبرا (پاک) ہو..... اور یہی نظریہ حضرت محمد ﷺ کے بارے میں آپ کے دشمنوں کا تھا، کفار مکہ کہتے تھے

﴿مَا لِهَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْلَا أَنْزَلَ إِلَيْهِ مَلَكٌ فَيَكُونُ مَعَهُ نَذِيرًا﴾ (۸۷)

”یہ کیسا پیغمبر ہے کہ کھانا کھاتا ہے اور بازاروں میں چلتا پھرتا ہے، (تو خیر یہ بھی سہی، ہم نے یہ مان لیا) بھلا اس پر کوئی فرشتہ کیوں نہیں اتارا گیا تو وہ بھی اس کے ساتھ (لوگوں کو) ڈراتا رہتا“

تو اللہ تعالیٰ نے ایسے عقائد و نظریات رکھنے والوں کے جواب میں فرمایا:

﴿وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ﴾ (۸۸)

”اور ہم نے ان پیغمبروں کے بدن ایسے نہیں بنائے تھے، جو کھانا نہ کھائیں اور نہ وہ (اس فانی دنیا میں) سدا رہنے والے تھے“

تیسری دلیل

اللہ تعالیٰ فرماتا ہے: ﴿إِنَّكَ مَيِّتٌ وَإِنَّهُمْ مَيِّتُونَ﴾ (۸۹)

”یقیناً آپ بھی فوت ہونے والے ہیں اور یہ کفار بھی مرنے والے ہیں“

یہ آیت ان آیات میں سے ایک ہے، جن سے حضرت ابو بکر صدیقؓ نے، نبی کریم ﷺ کی وفات کے بعد آپ ﷺ کے رحلت فرما ہوا جانے پر استدلال کیا۔^(۹۰)

چوتھی دلیل

اللہ کے رسول ﷺ کا ارشاد ہے.....

أَتْرَعُمُونَ أَنِّي مِنْ آخِرِكُمْ وَفَاةٌ، أَلَا إِنِّي مِنْ أَوْلِكُمْ وَفَاةٌ وَتَتَّبِعُونِي أَفْنَادًا يُهْلِكُ بَعْضُهُمْ بَعْضًا^(۹۱)

”کیا تم خیال کرتے ہو کہ میں (تم سب سے) آخر میں فوت ہوں گا؟ نہیں بلکہ میں تم سے پہلے فوت ہوں گا اور تم جماعت درجماعت میرے پیچھے آؤ گے اور ایک دوسرے کو ہلاک کرو گے“

پانچویں دلیل

اللہ کے رسول ﷺ کا یہ بھی ارشاد ہے:

أَنَا أَوَّلُ مَنْ تُشَقُّ عَنْهُ الْأَرْضُ يَوْمَ الْقِيَامَةِ^(۹۲)

”قیامت کے دن سب سے پہلے میری قبر پھٹے گی“

یہ حدیث اس بات کی واضح دلیل ہے کہ قیامت کے دن سب سے پہلے نبی مکرم ﷺ اپنی قبر سے نکلیں گے اور اس سے قبل آپ ﷺ کا اپنی قبر مبارک سے باہر نکلنا محال ہے، اس لئے آپ ﷺ کو حالت بیداری میں دیکھنے کا دعویٰ بھی باطل ہے۔

صحیح مسلم کی روایت میں مذکور ہے کہ اللہ کے نبی ﷺ سفر پر روانگی کے وقت ان الفاظ سے دعا فرمایا کرتے تھے:

اللَّهُمَّ أَنْتَ الْمَصَابِحُ فِي السَّفَرِ وَالْخَلِيفَةُ فِي الْأَهْلِ

”اے اللہ! آپ میرے سفر کے ساتھی ہیں اور (میرنی عدم موجودگی میں) میرے

گھروالوں میں خلیفہ ہیں“

یہ حدیث اس بات پر دلالت کرتی ہے کہ آپ ﷺ جب سفر میں ہوتے تو اس وقت حضر (گھر میں) نہ ہوتے تھے اور جب آپ ﷺ گھر میں ہوتے تو اس وقت باہر سفر پر نہ ہوتے تھے۔

چھٹی دلیل

اللہ کے رسول ﷺ کا ارشاد ہے: **إِن يَخْرُجُ وَأَنَا فِيكُمْ فَأَنَا حَجِيبُهُ دُونَكُمْ وَإِن يَخْرُجُ وَلَسْتُ فِيكُمْ فَأَمْرُهُ حَجِيبٌ نَفْسُهُ وَاللَّهُ خَلِيفَتِي عَلَى كُلِّ مُسْلِمٍ** (۹۳)

”اگر (دجال) میری زندگی میں نکلا، تو میں تمہاری طرف سے اس کا مقابلہ کروں گا، اور اگر وہ میری عدم موجودگی میں (یعنی وفات کے بعد) نکلا، تو ہر شخص (اپنی طرف سے) خود دفاع کرے گا، اور اللہ تعالیٰ ہر مسلمان کے لئے میرا خلیفہ ہے“

یہ حدیث روز روشن کی طرح اس بات کی دلیل ہے کہ اللہ کے رسول ﷺ پر موت واقع ہوگی اور آپ ﷺ وفات کے بعد اس دنیا میں موجود نہیں رہیں گے۔

ساتویں دلیل

امام بخاریؒ (۹۳)، حضرت عبداللہ بن عباسؓ سے یہ روایت کرتے ہیں کہ ”اللہ کے نبی حضرت محمد ﷺ کی وفات کے بعد حضرت ابو بکر صدیقؓ تشریف لائے، اس وقت حضرت عمرؓ لوگوں سے گفتگو کر رہے تھے۔ حضرت ابو بکر صدیقؓ سے ان سے بیٹھ جانے کے لئے کہا، مگر انہوں نے انکار کر دیا، اس کے بعد حضرت ابو بکرؓ نے خطبہ دیا: **مَنْ كَانَ مِنْكُمْ يُعْبُدُ مُحَمَّدًا فَإِنَّ مُحَمَّدًا قَدْ مَاتَ وَمَنْ كَانَ مِنْكُمْ يُعْبُدُ اللَّهَ فَإِنَّ اللَّهَ حَيٌّ لَا يَمُوتُ** کہ ”جو شخص تم میں سے محمد (ﷺ) کی عبادت کرتا تھا تو (اس کو معلوم ہونا چاہئے کہ) آپ ﷺ کی موت واقع ہو گئی ہے، اور تم میں سے جو اللہ کی عبادت کرتا تھا، تو بے شک اللہ ہمیشہ زندہ رہنے والا ہے، کبھی نہیں مرے گا“ اور پھر یہ آیت تلاوت کی **﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾** (۹۵) ”اور محمد (ﷺ) صرف ایک رسول ہیں، تحقیق آپ سے پہلے (بھی بہت سے) رسول گزر چکے ہیں“..... اور یہ آیت بھی پڑھی: **﴿إِنَّكَ مَيِّتٌ**

وَأِنَّهُمْ مَيُّتُونَ ﴿۹۶﴾ ”بے شک آپ کو مرنا ہے اور ان (سب) کو بھی مرنا ہے“

تب حضرت عمر نے یہ سن کر کہا:

”کیا یہ آیت بھی قرآن میں ہے، مجھے تو اس کی خبر نہ تھی“ (۹۷)

امام بیہقی نے مزید لکھا ہے: ”حضرت عمرؓ نے کہا: ”کہ میں سمجھتا تھا کہ اللہ کے رسول ﷺ اپنی امت میں آخر تک باقی رہیں گے، تاکہ امت کے آخری اعمال کی گواہی دے سکیں، اس لئے کہ فرمان الہی ہے:

﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ
الرُّسُولُ عَلَيْكُمْ شَهِيدًا﴾ (۹۸)

”اور ہم نے اسی طرح تمہیں عادل امت بنایا ہے تاکہ تم لوگوں پر گواہ ہو جاؤ اور رسول (ﷺ) تم پر گواہ ہو جائیں“ (۹۹)

آٹھویں دلیل

جب اللہ کے رسول ﷺ کو دفن کر دیا گیا، تو آپ کی جگر گوشہ حضرت فاطمہؓ نے کہا: ”اے انس! کیا اللہ کے رسول ﷺ کے (جسد اطہر کے) اوپر مٹی ڈالتے ہوئے تم لوگوں کو اچھا لگا“، (۱۰۰)

یہ حدیث بھی آپ ﷺ کی وفات پر صریح دلیل ہے، کیونکہ اگر آپ ﷺ فوت نہ ہوتے، تو صحابہ کرام رضی اللہ عنہم اجمعین آپ پر مٹی نہ ڈالتے اور نہ آپ ﷺ کی بیٹی حضرت فاطمہؓ اس قسم کے الفاظ کا اظہار کرتیں“

نویں دلیل

حضرت عبد اللہ بن عباسؓ فرماتے ہیں کہ

”امت محمدیہ (ﷺ) میں دو چیزیں امان کا سبب تھیں، نبی کریم ﷺ کی ذات اقدس اور امت کا استغفار کرنا، ان میں سے پہلی امان یعنی رسول کریم ﷺ تو اس دنیا سے تشریف لے گئے، لیکن امت کا استغفار، تو یہ قیامت تک باقی رہے گا“ (۱۰۱)

دسویں دلیل

اللہ تعالیٰ ارشاد فرماتا ہے: ﴿وَلَا سِحْرَةَ خَيْرَ لَكَ مِنَ الْاُولٰٓئِیْ﴾ (۱۰۲)

”اور یقیناً آخرت (کا گھر) آپ کے لئے دنیا سے بہتر ہے“

حافظ عماد الدین ابن کثیرؒ اس آیت کریمہ کی تفسیر میں فرماتے ہیں:

”کہ اللہ تعالیٰ نے جب اپنے نبی حضرت محمد ﷺ کو زندگی کے آخری ایام میں اس دنیا میں ہمیشہ رہنے یا اپنے پاس جانے کے مابین اختیار دیا تو آپ ﷺ نے اللہ تعالیٰ کے پاس جانے کو ترجیح دی“ (۱۰۳)

گیارہویں دلیل

حضرت عبداللہ بن عباسؓ سے روایت ہے کہ ایک روز اللہ کے رسول ﷺ ایک چٹائی پر لیٹے ہوئے تھے، جس کی وجہ سے آپ ﷺ کے بدن اطہر پر نشان پڑ گئے تھے، جب آپ ﷺ نیند سے بیدار ہوئے تو میں آپ ﷺ کے بدن اطہر پر ہاتھ پھیرنے لگا اور عرض کی کہ آپ نے ہم کو پہلے کیوں نہیں بتایا کہ ہم اس چٹائی پر کچھ (کپڑا وغیرہ) بچھا دیتے، تو آپ ﷺ نے جواب دیا: مَالِيْ وَلِلدُّنْيَا اِنَّمَا مَثَلِيْ وَمَثَلُ الدُّنْيَا كَمَا كَبِ اسْتَسْطَلَّ تَحْتِ شَجَرَةٍ ثُمَّ رَاحَ وَتَوَكَّهَهَا (۱۰۴) ”میرا دنیا (کی نعمتوں اور آسائشوں) سے کیا واسطہ، اس (فانی) دنیا کے ساتھ میری مثال تو اس مسافر کی طرح ہے، جو (اپنی منزل مقصود پر پہنچنے کے لئے) کسی سایہ دار درخت کے نیچے (تھوڑی دیر کے لئے) ٹھہرے اور پھر اسے چھوڑ کر چلا گیا“..... یہ حدیث بھی آپ ﷺ کی وفات اور آپ ﷺ کے اس عالم فانی سے عالم جاودانی کی طرف منتقل ہونے کی واضح دلیل ہے..... اور

”یہ جو بیان کیا جاتا ہے کہ رسول اللہ ﷺ نے کسی شخص کے سلام کے جواب میں مصافحہ کے لئے اپنا ہاتھ قبر سے بالا نکالا، تو یہ بالکل جھوٹ ہے: ﴿مَا اَنْزَلَ اللّٰهُ بِهٖ مِنْ سُلْطٰنٍ﴾ کسی معتبر و مستند کتاب میں اس کا ذکر تک نہیں اور نہ کسی صحابی و تابعیؓ سے یہ واقعہ منقول ہے، بلکہ اس کے برعکس قرآنی آیات اس کی صریح طور پر تردید کرتی ہیں“ (۱۰۵)

بارہویں دلیل

اللہ کے رسول ﷺ کے رحلت فرما جانے کے بعد، حضرت ابو بکر صدیقؓ وہاں تشریف لائے اور آپ ﷺ کو دیکھ کر روپڑے، اور فرمایا:

”میرے ماں باپ آپ ﷺ پر فدا ہوں، آپ کو جو موت آئی تھی، وہ آچکی۔ آج کے بعد آپ (ﷺ) پر کوئی دوسری موت واقع نہیں ہوگی“ (۱۰۶)

یہاں پر حافظ ابن حجر عسقلانیؒ وضاحت فرماتے ہیں کہ

”حضرت ابو بکر صدیقؓ نے وضاحت فرمائی کہ اللہ آپ ﷺ پر دو موتیں جمع نہیں کرے گا، جیسا کہ بعض پہلی امتوں پر دو موتیں جمع کی گئی تھیں، جس کا ذکر اس آیت میں بھی ہے ﴿الْم تَرَأَى الَّذِيْنَ عَرَجُواْ مِنْ دِيَارِهِمْ وَهُمْ اَلُوْفٌ حَذَرَ الْمَوْتِ فَقَالَ لَهُمُ اللّٰهُ مُوتُواْ ثُمَّ اَحْيَاهُمْ.....﴾ (الایة) (۱۰۷) ”یہاں تم نے ان لوگوں کو نہیں دیکھا، جو ہزاروں کی تعداد میں تھے اور موت کے ڈر سے اپنے گھروں سے نکل کھڑے ہوئے تھے، تو اللہ (تعالیٰ) نے ان سے فرمایا: مر جاؤ! پھر ان کو زندہ کیا“..... اور دو موتوں کا ذکر اس آیت میں بھی ہوا ہے ﴿اَوْ كَالَّذِيْ مَرَّ عَلٰى قَرْيَةٍ وَهِيَ خَاوِيَةٌ عَلٰى عُرُوشِهَا قَالَ اَنِّيْ يُحْيِيْ هٰذِهِ اللّٰهُ بَعْدَ مَوْتِهَا فَاَمَّا تَهُ اللّٰهُ مِائَةَ عَامٍ ثُمَّ بَعَثَهُ﴾ (۱۰۸) ”یہاں شخص کی طرح کہ جس کا گزر اس بستی پر ہوا، جو چھت کے بل اوندھی پڑی ہوئی تھی، وہ کہنے لگا: اس کی موت کے بعد اللہ (تعالیٰ) اسے کسی طرح زندہ کرے گا؟ تو اللہ (تعالیٰ) نے اسے سو سال کے لئے موت دے دی پھر اسے (زندہ) اٹھایا“، (۱۰۹)

اس سے یہ قول باطل ٹھہرا کہ اللہ تعالیٰ نے رسول اللہ ﷺ کے بدن اطہر میں روح کو دوبارہ لوٹا دیا ہے، کیونکہ اس صورت میں آپ ﷺ پر ایک دوسری موت کا واقع ہونا ضروری ہو جائے گا (۱۱۰) اور پھر حضرت ابو بکر صدیقؓ کا قول باطل قرار پائے گا۔

تیرہویں دلیل

حضرت عبداللہ بن عباسؓ سے روایت ہے کہ نبی کریم ﷺ اپنے ایک خطبہ میں

ارشاد فرمایا: أَيُّهَا النَّاسُ إِنَّكُمْ مَحْشُورُونَ إِلَى اللَّهِ حُفَاةَ عَرَاةٍ غُرُلًا

”اے لوگو! تم قیامت کے روز ننگے پاؤں، ننگے جسم اور بغیر ختہ کے ہوئے اللہ تعالیٰ کے سامنے پیش کئے جاؤ گے“

پھر آپ ﷺ نے یہ آیت تلاوت فرمائی: ﴿كَمَا بَدَأْنَا أَوَّلَ خَلْقٍ نُعِيدُهُ وَعَدْنَا عَلَيْهَا إِنَّا كُنَّا فَاعِلِينَ﴾^(۱۱۱) کہ ”جیسے ہم نے پہلی دفعہ پیدائش کی تھی، اسی طرح دوبارہ کریں گے، یہ ہمارے ذمے وعدہ ہے، اور ہم اسے ضرور کر کے (ہی) رہیں گے“..... اس کے بعد اللہ کے نبی ﷺ نے فرمایا: ”سب سے پہلے حضرت ابراہیم علیہ السلام کو کپڑا پہنایا جائے گا، اور جب میں ’حوضِ کوثر‘ کے پاس ہوں گا، تو کچھ لوگ میرے پاس آتے ہوئے دکھائی دیں گے، مگر ان کو شمال کی جانب دھکیل دیا جائے گا، میں کہوں گا: ”یہ تو میری امت کے لوگ ہیں“، مجھ سے کہا جائے گا: ”آپ نہیں جانتے کہ ان لوگوں نے آپ (کی وفات) کے بعد دین میں کیا کیا تبدیلیاں کر لی تھیں“، اس وقت میں وہی کچھ کہوں گا، جو اللہ کے نیک بندے عیسیٰ علیہ السلام (اپنے رب کے حضور) کہیں گے: ﴿وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَىٰ كُلِّ شَيْءٍ شَهِيدٌ﴾^(۱۱۲) ”میں ان پر گواہ رہا جب تک ان میں موجود رہا، پھر جب تو نے مجھے اٹھالیا تو، تو ہی ان کے اعمال کا نگران رہا اور تو ہر چیز کی پوری خبر رکھتا ہے“..... نبی کریم ﷺ نے فرمایا: ”پھر مجھ سے کہا جائے گا کہ آپ کی وفات کے بعد یہ لوگ دین اسلام سے برابر مُرد رہے“^(۱۱۳)

یہ حدیث اس بات پر دلیل ہے کہ نبی کریم ﷺ روز قیامت الہی بدعت سے بری ہو جائیں گے اور چونکہ آپ ﷺ ان کے احوال سے بے خبر تھے، اس لئے ان کا معاملہ اللہ تعالیٰ کے سپرد کر دیں گے۔

اس حدیث سے یہ بھی معلوم ہوا کہ انبیاء کرام علیہم السلام اپنی وفات کے بعد دنیا میں حاضر و ناظر نہیں ہوتے اور جب انبیاء علیہم السلام کی یہ کیفیت ہے، تو کوئی دوسرا (امت) مرنے کے بعد امت کے احوال سے کیسے واقف ہو سکتا ہے؟

جملہ آیات و احادیث صحیحہ جو انبیاء کرام علیہم السلام کے حاضر و ناظر نہ ہونے پر

دلالت کرتی ہیں، ان پر ایمان لانا اور ان کو تسلیم کرنا ہر مسلمان پر فرض ہے۔ اللہ تعالیٰ ارشاد فرماتا ہے:

﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا﴾ (۱۱۳)

”اور (دیکھو) کسی بھی مؤمن مرد اور عورت کو اللہ اور اس کے رسول ﷺ کے فیصلے کے بعد، اپنے کسی امر کا کوئی اختیار باقی نہیں رہتا، (یاد رکھو!) اللہ (تعالیٰ) اور اس کے رسول ﷺ کی جو بھی نافرمانی کرے گا، وہ صریح گمراہی ہی پڑے گا“

حافظ ابن عبدالبرؒ فرماتے ہیں:

”ہر وہ شخص جس نے دین میں بدعات نکالیں وہ خوارج و روافض، ظلم کرنے والے اور حق کو مٹانے والے اور کھلم کھلا کبیرہ گناہ کا ارتکاب کرنے والے کی طرح، حوض کوثر سے روز قیامت دور ہٹا دیا جائے گا“، (۱۱۵)

دین میں سب سے بہتر اور درست طریقہ حضرت محمد ﷺ کا طریقہ ہے، ائمہ اسلام میں سے کسی نے یہ نہیں کہا کہ فلاں شخص کا طریقہ سب سے بہتر اور عین دین ہے..... اس لئے ہر شخص کے لئے لازم ہے کہ اختلاف کے وقت وہ کتاب اللہ اور سنت رسول اللہ ﷺ کی طرف رجوع کرے..... نیز صحابہ و تابعین رضی اللہ عنہم اجمعین میں سے کسی نے یہ نہیں کہا کہ اللہ کے رسول ﷺ ہر جگہ حاضر و ناظر ہیں اور کائنات کے امور میں تصرف کرتے ہیں، اس قسم کی بات کہنا یا آپ ﷺ کے متعلق ایسا عقیدہ رکھنا شرک و بدعت ہے، کیونکہ ایسے عقائد و نظریات رکھنے والوں نے ”کلمہ شہادت“ کو صحیح طور پر سمجھا ہی نہیں، اگر یہ لوگ آپ ﷺ سے حقیقی اور خالص محبت کرتے تو آپ ﷺ کی لائی ہوئی شریعت کو قبول کرتے اور اس کے خلاف کوئی عمل نہ کرتے (اس لئے کہ بقول شاعر) لَأَنَّى الْمُحِبِّ لِمَنْ يُحِبُّ مُطِيعٌ ”محبت کرنے والا، اپنے محبوب (کے ہر قول و فعل) کی پیروی کرتا ہے“..... تو ایسی بدعات کو رواج دینے والے گویا یہ ثابت کرنا چاہتے ہیں کہ دین ابھی مکمل نہیں ہوا اور اس کی کچھ باتیں باقی رہ گئی ہیں جن کی تکمیل (حامل شریعت ﷺ کی وفات

کے بعد) ہمارے ہاتھوں ہو رہی ہے، یقیناً ایسے لوگ اس آیت کریمہ کے منکر ہیں: ﴿الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ (۱۱۶) ”کہ آج میں نے تمہارے لئے تمہارا دین پورا کر دیا اور تم پر اپنا احسان تمام کیا اور دین اسلام کو تمہارے لئے پسند کیا“..... یہ آیت اس بات پر واضح دلالت کرتی ہے کہ دین میں اب کسی اضافے کی گنجائش نہیں، کیونکہ دین کی تکمیل اس آیت کے نزول کے ساتھ ہی ہو چکی ہے۔ علامہ شاطبیؒ رقم طراز ہیں:

”امام مالک بن انس رحمہما اللہ نے کہا ہے کہ جو شخص یہ سمجھتا ہے کہ بدعات میں کوئی ”بدعت حسنہ“ بھی ہے، تو گویا وہ (اپنے تئیں) یہ کہتا ہے کہ ”حضرت محمد ﷺ نے اللہ کا دین (امت تک) پہنچانے میں (نعوذ باللہ) خیانت کی ہے اور دین کی ساری باتیں (اپنی امت تک) نہیں پہنچائی ہیں، حالانکہ اللہ تعالیٰ کا ارشاد ہے: ﴿الْيَوْمَ اكْمَلْتُ لَكُمْ دِينَكُمْ﴾..... الایةؑ یقیناً جو چیز آپ ﷺ کے عہد میں دین نہیں تھی وہ آج بھی دین نہیں ہو سکتی“ (۱۱۷)

اگر نبی محترم ﷺ بعد از وفات زندہ ہوتے، تو آپ ﷺ کو غسل دیا جاتا، نہ کفن پہنایا جاتا، اور صحابہ کرامؓ نہ آپ کو دفن کرتے اور نہ آپ ﷺ کا خلیفہ مقرر کرتے اور جب انہوں نے ایسا کیا، تو وہ یقیناً آپ ﷺ کی موت واقع ہونے پر متفق تھے۔

اگر نبی کریم ﷺ اس دنیا میں زندہ ہوتے تو صحابہ کرامؓ کے درمیان ظاہر ہونے والے جملہ اختلافات کو حل کرنے کے لئے ضرور فیصلہ صادر فرماتے اور اس طرح صحابہ کرامؓ کے مابین خونریز جنگیں نہ لڑی جاتیں، اور نہ امت مسلمہ اس فتنے کا شکار ہوتی۔ علامہ آلوسیؒ لکھتے ہیں:

”بعض لوگ یہ دعویٰ کرتے ہیں کہ انہوں نے بعض شہداء کو ان کی شہادت کے ہزاروں سال بعد دیکھا ہے تو یہ دعویٰ سراسر جھوٹ، فریب اور دھوکہ دہی ہے“ (۱۱۸)

فالعیاذ باللہ من مثل هذه الخرافات والدعایات!

اہل بدعات کے چند باطل عقائد اور ان کی تردید

انبیاء علیہم السلام اور اولیاء کرام رحمہم اللہ کو کائنات میں تصرف کرنے کا کوئی اختیار نہیں ہے۔ اللہ کے رسول ﷺ کا ارشاد ہے:

يَا فَاطِمَةُ بِنْتُ مُحَمَّدٍ سَلِّينِي مَا شَفْتِ مِنْ مَالِي لَا أَغْنِي عَنْكَ مِنَ اللَّهِ شَيْئًا (۱۱۹)

”فاطمہ بنت محمد (ﷺ) میرے مال میں سے جو چاہو مجھ سے مانگ لو، قیامت کے روز میں تم کو اللہ کے ہاں کچھ فائدہ نہیں پہنچا سکتا“

اس حدیث میں اس بات کی صراحت ہے کہ رسول اللہ ﷺ اپنی بیٹی کے نفع و نقصان کے مالک نہیں تو پھر آپ (ﷺ) کسی دوسرے امتی کو کیسے فائدہ پہنچا سکتے ہیں؟ ہاں البتہ آپ ﷺ اپنی امت کے لئے اپنے رب کے حضور سفارش ضرور کریں گے، اور یہ سفارش اللہ تعالیٰ کے حکم سے ہوگی اور جس کے حق میں اللہ تعالیٰ چاہے گا، سفارش ہوگی اور پھر قبول بھی کی جائے گی۔

قرآن حکیم میں اس بات کی صراحت موجود ہے، اللہ تعالیٰ ارشاد فرماتا ہے:

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبُ وَلَا أَقُولُ لَكُمْ إِنِّي مَلَكٌ إِنْ أَتَيْتُمْ إِلَّا مَا يُوحَىٰ إِلَيَّ﴾ (۱۲۰)

”اے پیغمبر (ﷺ)! کہہ دو، میں تم سے یہ نہیں کہتا، کہ میرے پاس اللہ (تعالیٰ) کے خزانے ہیں اور (یہ بھی کہہ دو کہ) میں غیب نہیں جانتا اور نہ میں یہ کہتا ہوں کہ میں فرشتہ ہوں، میں تو صرف اسی کی پیروی کرتا ہوں، جو (اللہ تعالیٰ کی طرف سے) مجھ کو حکم ہوتا ہے“

اس آیت کریمہ میں یہ صراحت ہے کہ حضرت محمد ﷺ کے پاس نہ اللہ تعالیٰ کے

خزانے تھے، جن کو آپ لوگوں میں تقسیم کرتے، نہ آپ عالم الغیب تھے اور نہ فرشتے تھے، بلکہ انسان تھے اور اپنے رب کی طرف سے نازل کردہ احکامات کی مکمل پیروی کرنے والے رسول تھے۔ ایک دوسرے مقام پر ارشاد ہوا ہے:

﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَا اسْتَكْرَهْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ﴾ (۱۲۱)

”(اے پیغمبر ﷺ!) کہہ دو کہ میں اپنی ذات کے نفع و نقصان کا (بھی) مالک نہیں، مگر جو اللہ چاہے (صرف اسی حد تک ہی) اور اگر میں غیب کی بات جانتا ہوتا تو اپنے لئے بہت سی بھلائیاں جمع کر لیتا اور مجھے (کبھی) کچھ تکلیف نہ پہنچتی، میں تو کچھ نہیں، مگر (ایک بندہ اور اللہ کا رسول) ایمانداروں کو ڈرانے والا اور خوشخبری دینے والا“

ایک اور جگہ یوں ارشاد ہوا ہے:

﴿قُلْ إِنِّي لَا أَمْلِكُ لَكُمْ ضَرًّا وَلَا رَشَدًا﴾ (۱۲۲)

”(اے پیغمبر ﷺ!) کہہ دو، کہ میں تمہارے نفع و نقصان کا اختیار نہیں رکھتا“

یہ آیات وضاحت کرتی ہیں کہ اللہ تعالیٰ نے اپنے رسولوں کو کائنات میں تصرف کرنے کا کچھ اختیار نہیں دیا اور جب ان (ہستیوں) کی یہ حالت ہے تو دوسرے (آمتی) لوگ کائنات میں کیسے تصرف کر سکتے ہیں؟ لہذا اولیاء کرام یا کسی دوسرے کو متصرف فی الکلون سمجھنا باطل عقیدہ ہے، اس لئے کہ اس صفت سے متصف صرف اور صرف اللہ تعالیٰ کی ذات ہے۔ اسی طرح کسی کو ہدایت دینے کا اختیار بھی صرف اللہ تعالیٰ کی ذات کو حاصل ہے، کسی رسول اور نبی کو یہ اختیار حاصل نہیں ہے۔ اللہ تعالیٰ ارشاد فرماتا ہے:

﴿لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ﴾ (۱۲۳)

☆ یہاں ہدایت سے مراد ”ہدایت توفیقی ہے“ یعنی سیدھی راہ پر چلنے کی کامل توفیق دینا“ جبکہ ”ہدایت ارشادی“ مخلوق میں سے انبیاء و رسل علیہم السلام اور امت کے دیگر بزرگ بھی دے سکتے ہیں، جیسا کہ قرآن حکیم میں ہے ﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ ”بے شک آپ تو سیدھی راہ کی طرف راہنمائی کرتے ہیں“ (سورۃ الشوری: ۵۲)..... لقمان

”اے محمد ﷺ! ان مشرکین کو ہدایت دینا آپ کے اختیار میں نہیں ہے، بلکہ اللہ (تعالیٰ) جسے چاہتا ہے ہدایت سے نواز دیتا ہے“

اگر کسی رسول یا نبی کو ہدایت دینے کا اختیار ہوتا تو حضرت نوح علیہ السلام اپنے بیٹے (کنعان) کو، حضرت ابراہیم علیہ السلام اپنے باپ آزر کو، حضرت لوط علیہ السلام اپنی بیوی کو، اور نبی کریم ﷺ اپنے چچاؤں کو راہ راست پر لے آتے..... مگر نہیں، اللہ تعالیٰ کا ارشاد ہے:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ (۱۲۳)

”اے پیغمبر ﷺ! بے شک آپ جس کو چاہیں راہ راست پر نہیں لاسکتے، بلکہ یہ اللہ تعالیٰ کا کام ہے، وہ جس کو چاہتا ہے، راہ راست پر لاتا ہے“.....

لہذا ثابت ہوا کہ تمام اختیارات صرف اللہ تعالیٰ کی ذات کے لئے خاص ہیں:

﴿فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ﴾ (۱۲۵)

”پاک ہے وہ ذات جس کے ہاتھ میں ہر چیز کی بادشاہت ہے، اور تم (سب) کو اسی کی طرف لوٹ کر جانا ہے“

ہر طرح کی قدرت، غلبہ اور علم اللہ تعالیٰ ہی کے لئے خاص ہیں:

﴿وَهُوَ الْقَاهِرُ فَوْقَ عِبَادِهِ وَهُوَ الْحَكِيمُ الْخَبِيرُ﴾ (۱۲۶)

”اور وہ اپنے بندوں کے اوپر غالب ہے اور وہ بڑی حکمت والا خبر دار ہے“

اس طرح مارنا اور زندہ کرنا اللہ تعالیٰ ہی کا کام اور اسی کی ہی قبضہ قدرت میں ہے

﴿وَإِنَّهُ هُوَ آَمَاتٌ وَأَخْبَى﴾ (۱۲۷)

”اور بے شک وہی ہے جو مارتا ہے اور زندہ کرتا ہے“

کسی کو تو تگر اور کسی کو گداگر بھی اللہ تعالیٰ بناتا ہے: ﴿وَإِنَّهُ هُوَ أَغْنَىٰ وَأَفْنَىٰ﴾ (۱۲۸)

”اور یہ کہ وہی (کسی کو تو) مالدار کرتا ہے اور (کسی کو) محتاج بناتا ہے“

نبی مکرم ﷺ اللہ تعالیٰ کی طرف سے کسی کے وکیل نہیں تھے، اس بات کی

صراحت اللہ تعالیٰ کے اس فرمان میں ہے ﴿قُلْ لَسْتُ عَلَيْكُمْ بِوَكِيلٍ﴾ (۱۲۹)

”اے پیغمبر ﷺ! کہہ دیجئے، میں تمہارے اوپر داروغہ نہیں“

کسی شخص کا وکیل اپنے مؤکل کی طرف سے اس کے معاملات نمٹاتا ہے، اس کو درپیش مسائل میں اس کی مدد کرتا ہے اور اس کی جانب سے خود مختار ہوتا ہے، لیکن اللہ کے نبی حضرت محمد ﷺ اللہ کی طرف سے کسی کے وکیل نہیں تھے، بلکہ آپ ﷺ صرف رسول تھے، اور آپ ﷺ کا اصل کام فریضہ رسالت کی بجا آوری اور دعوت و تبلیغ تھا۔

آپ ﷺ لوگوں کے اعمال کے نگران بھی نہ تھے، اس سلسلے میں اللہ تعالیٰ کا یہ ارشاد ہے ﴿وَمَا جَعَلْنَاكَ عَلَيْهِمْ حَفِيظًا وَمَا أَنْتَ عَلَيْهِمْ بِوَكِيلٍ﴾^(۱۳۰) اور ہم نے تجھ کو ان کا نگران نہیں بنایا اور نہ تو ان پر داروغہ ہے“ (مطلب یہ کہ، نہ آپ ان کے پاسبان ہیں کہ ہر وقت ان پر تعینات رہیں کہ وہ سیدھی راہ سے بھٹکنے نہ پائیں) ایک اور جگہ ارشاد ہوا ہے ﴿إِنَّمَا أَنْتَ نَذِيرٌ وَاللَّهُ عَلَىٰ كُلِّ شَيْءٍ وَكِيلٍ﴾^(۱۳۱)

”آپ تو صرف (اللہ تعالیٰ کے عذاب سے ان کو ڈرانے والے ہیں، اور اللہ تعالیٰ ہر چیز پر مختار ہے۔“

اللہ تعالیٰ ارشاد فرماتا ہے:

﴿لَوْ أَنْفَقْتُ مَا فِي الْأَرْضِ جَمِيعًا مَا آَلَفْتُ بَيْنَ قُلُوبِهِمْ وَلَكِنَّ اللَّهَ آَلَفَ بَيْنَهُمْ إِنَّهُ عَزِيزٌ حَكِيمٌ﴾^(۱۳۲)

”اور زمین کی سب چیزیں خرید کر بھی تو ان کے دلوں کو جوڑ نہ سکتا تھا لیکن اللہ ہی ہے جس نے ان کے دلوں کو آپس میں جوڑ دیا۔ بے شک وہ غالب حکمت والا ہے۔“

ایک اور جگہ اللہ تعالیٰ کا ارشاد ہے: ﴿وَمَا أَنَا عَلَيْكُمْ بِحَفِيظٍ﴾^(۱۳۳)

”اور میں (رسول) تم پر نگران نہیں“ مطلب یہ کہ میں تمہارے اعمال و افعال پر جواب دہ نہیں ہوں.....

☆ ”قرآنی تعلیمات کے مطابق ”وکیل“ صرف اللہ تعالیٰ ہی کی ذات کو بنانا چاہئے، ارشاد ہے:

﴿لَا إِلَهَ إِلَّا هُوَ فَاتَّخِذْهُ وَكِيلًا﴾ (سورہ مزمل: ۹)

”اس کے سوا کوئی معبود برحق نہیں تو اسی کو (اپنا) کارساز پکڑ لے“ لقمان

اللہ کے رسول ﷺ صرف داعی و مبلغ اور اللہ کی طرف سے بشیر و نذیر تھے، راہ دکھانا آپ ﷺ کا کام تھا، اس راہ پر چلانا اور پھر اس پر ثابت قدمی کی توفیق دینا اللہ تعالیٰ کے اختیار میں ہے، جیسا کہ پہلے بھی اس مسئلہ پر تفصیل سے بیان ہو چکا ہے۔

بہت سے لوگوں کا یہ تصور اور عقیدہ ہے، کہ شرک صرف اور صرف بتوں اور مورتیوں کی پوجا کا نام ہے حالانکہ یہ خیال سراسر غلط ہے، کیونکہ شرک کی بہت سی قسمیں ہیں، جن کا تذکرہ شیخ محمد طاہر نے بھی اپنی کتاب ”العرفان فی أصول القرآن“ میں کیا ہے، وہ لکھتے ہیں: ”شرک کی دو بڑی قسمیں ہیں ”شرک فی الاعتقاد“ (یعنی عقائد و افکار اور نظریات کا شرک) اور ”شرک فی الأفعال“ (یعنی عملی شرک) پھر ”شرک فی الاعتقاد“ (یعنی عقائد میں شرک) کی آگے چار قسمیں ہیں اور ان میں سے ایک قسم شرک فی التصرف ہے (یعنی کائنات کے جملہ امور میں مخلوق کے تصرفات کا اختیار) اور یہ اعتقاد رکھنا کہ اللہ تعالیٰ کے سوا کوئی دوسرا بھی نفع و نقصان کا مالک ہے، جبکہ اللہ تعالیٰ ارشاد فرماتا ہے:

﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ إِلَهُ مَعَ اللَّهِ﴾ (۱۳۳)

”بھلا کون ہے جو لاچار اور بے کس کی فریاد سی کرتا ہے جب وہ اسے پکارتا ہے اور تمہیں زمین کا خلیفہ بناتا ہے، کیا اللہ تعالیٰ کے ساتھ اور معبود ہے.....؟“

جو شخص اللہ تعالیٰ کے سوا دوسروں کو مشکل کشا، حاجت روا سمجھتا ہے، وہ حقیقت میں نصاریٰ (عیسائیوں) کی مشابہت کرتا ہے، عیسائی حضرت عیسیٰ علیہ السلام کے بارے میں یہ اعتقاد رکھتے ہیں کہ وہ لوگوں کی فریاد سنتے ہیں، ان کی داد دے کر دیتے اور ان کے مسائل حل کرتے ہیں، نیز ان کے ہر عمل کی خبر رکھتے، ان کی پکاروں کو سنتے اور ان کا جواب دیتے ہیں، جبکہ یہی ”شرک اکبر“ ہے۔ نفع و نقصان کا مالک صرف اللہ تعالیٰ ہے اور صرف اسی کو ہی کائنات میں تصرف کرنے کا اختیار ہے۔

اس حقیقت سے انکار نہیں کیا جاسکتا کہ انبیاء علیہم السلام کی بعض دعائیں بھی بارگاہ الہی میں قبول نہیں ہوئیں، اللہ تعالیٰ کا ارشاد ہے:

﴿اَسْتَغْفِرُ لَهُمْ اَوْ لَا تَسْتَغْفِرُ لَهُمْ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ﴾ (۱۳۵)

”آپ ان (منافقین) کے لئے بخشش مانگیں یا نہ مانگیں، اگر آپ ستر مرتبہ بھی ان کے لئے بخشش مانگیں، تو بھی اللہ (تعالیٰ) انہیں ہرگز نہ بخشے گا“

نبی کریم ﷺ نے اپنی والدہ کے لئے استغفار کی اجازت طلب کی تو اللہ تعالیٰ نے اس کی اجازت نہ دی..... حضرت ابو ہریرہؓ فرماتے ہیں: اللہ کے رسول ﷺ نے اپنی والدہ کی قبر کی زیارت کی اور رونے لگے، اس پر صحابہ کرامؓ بھی روئے، پھر آپ ﷺ نے فرمایا:

”میں نے اللہ سے اپنی والدہ کی مغفرت کی دعا کیلئے اجازت طلب کی جو قبول نہیں ہوئی، پھر میں نے ان کی قبر کی زیارت کے لئے اجازت مانگی تو یہ قبول ہوئی۔“ (۱۳۶)

نبی مکرم ﷺ نے ایک مرتبہ ارشاد فرمایا:

”میں نے اللہ تعالیٰ سے تین چیزوں کا سوال کیا، دو چیزیں مجھے عطا کی گئیں اور ایک عطانا کی گئی، ایک یہ کہ میری امت عام قحط کے ذریعہ ہلاک نہ کی جائے اور دوسرے یہ کہ میری امت غرق کے ذریعہ ہلاک نہ کی جائے تو یہ دونوں دعائیں (اللہ کی بارگاہ میں) قبول ہوئیں۔ پھر میں نے یہ سوال کیا ”کہ میری امت آپس میں لڑائی کا شکار نہ ہو، تو یہ دعا قبول نہ ہوئی۔“ (۱۳۷)

حضرت محمد ﷺ جو سب سے افضل تھے، جب آپ کی تمام دعائیں قبول نہیں ہوئیں تو امت میں دوسرا کون شخص ہے، جو یہ دعویٰ کرے کہ اس کی ہر دعا قبول ہوتی ہے۔

اللہ کے نبی حضرت محمد ﷺ عالم الغیب بھی نہ تھے اور اس سلسلے میں بے شمار دلائل کتاب و سنت میں وارد ہوئے ہیں، جن میں سے ایک مشہور واقعہ فتح خیبر کا ہے کہ جب

دعا کی قبولیت اور عدم قبولیت کے سلسلے میں یہ بات واضح ہے کہ بسا اوقات انبیاء و رسل علیہم السلام میں سے کسی کی دعا کو مسترد کر دیا جاتا ہے، جیسا کہ کتاب ہذا کے مصنف نے بھی ذکر کیا ہے۔ لیکن اس کے ساتھ ساتھ اللہ تعالیٰ چاہے تو شیطان کی التجا کو بھی قبول فرمائے۔ اللہ تعالیٰ عزیز و حکیم ذات ہے، ایک تو اس کے فیصلے اور نفاذ میں کوئی دخل اندازی کر سکتا ہے اور نہ کوئی اس کے مرضی کے فیصلے کی تنفیذ میں کوئی رکاوٹ ڈال سکتا ہے اور وہ حکیم بھی ہے، کہ اس کا ہر فیصلہ اور حکم مبنی بر حکمت ہوتا ہے، یہی وجہ ہے کہ جب حضرت

آنحضور ﷺ نے خیبر کی فتح کے بعد اطمینان کا سانس لیا تو سلام بن مشکم کی بیوی زینب بنت حارث نے آپ ﷺ کے پاس بھنی ہوئی بکری کا ہدیہ بھیجا (چونکہ آپ ﷺ برضا و رغبت ہدیہ قبول فرماتے تھے، اسی لئے) اس نے پوچھ رکھا تھا کہ آپ کو کون سا عضو زیادہ پسند ہے، تو اسے بتایا گیا تھا کہ دستہ (یعنی بازو کا گوشت) تو اس نے دستی گوشت میں خوب زہر ملا دیا اور اس کے بعد گوشت کا بقیہ حصہ بھی زہر آلود کر دیا، پھر اسے لے کر آپ ﷺ کے پاس آئی اور اسے آپ ﷺ کے سامنے رکھ دیا۔ آپ ﷺ نے دستہ اٹھا کر اس کا ایک ٹکڑا چبایا اور نکلنے کے بجائے تھوک دیا، پھر فرمایا: ”یہ ہڈی بتا رہی ہے کہ اس میں زہر ملایا گیا ہے، بعد ازاں آپ ﷺ نے اس یہودیہ عورت زینب کو بلایا تو اس نے اقرار کر لیا، آپ ﷺ نے پوچھا: تو نے ایسا کیوں کیا؟ اس نے جواب: ”میں نے سوچا تھا، کہ اگر یہ بادشاہ ہے تو ہمیں اس سے راحت (یعنی نجات) مل جائے گی اور اگر نبی ہے تو اسے (اللہ کی طرف سے بذریعہ وحی) خبر دے دی جائے گی، اس پر آپ ﷺ نے اسے معاف کر دیا، جبکہ حضرت بشر بن براہ نے ایک لقمہ نگل لیا تھا، جس کی وجہ سے ان کی موت واقع ہو گئی،“ (۱۳۸)..... ”امام ابوداؤد اس واقعہ کو بیان کرنے کے بعد فرماتے ہیں:

”نبی کریم ﷺ بکری کے اس زہر کی وجہ سے اپنے کندھے پر پھینچے لگوا کر تے تھے“

یہ واقعہ اس بات کی واضح دلیل ہے کہ آپ ﷺ نہ ”عالم الغیب“ تھے اور نہ ہر جگہ حاضر و ناظر، اگر حقیقت میں ایسا ہوتا تو آپ ﷺ کو پہلے سے اس بات کی خبر ہوتی کہ اس گوشت میں زہر ملا ہوا ہے، پھر نہ آپ ﷺ خود اسے کھاتے اور نہ کسی صحابی کو کھانے دیتے۔ اللہ تعالیٰ ارشاد فرماتا ہے:

نوح علیہ السلام نے اپنے سینے (کنعان) کی نجات کے لئے اپنے رب سے التجا کی تو اللہ تعالیٰ نے جواب میں ارشاد فرمایا: ﴿يَا نُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تُنصَلِنِ مَا لَيْسَ لَكَ بِهِ عِلْمٌ﴾ (سورۃ ہود: ۴۶) مگر جب شیطان اٹھیں نے بارگاہِ ایزدی میں یہ التجا کی ﴿رَبِّ فَانظُرْنِي إِلَى يَوْمِ يُعْتَدُونَ﴾ قَالَ فَإِنَّكَ مِنَ الْمُنظَرِينَ، إِلَى يَوْمِ الْوَفَاتِ الْمَعْلُومِ﴾ (سورۃ ص: ۷۹، ۸۰، ۸۱) مطلب یہ کہ حضرت نوح علیہ السلام کی پکار کے باوجود ان کا بیٹا عذاب الہی سے نہ بچ سکا، جبکہ شیطان نے قیامت تک کے لئے اپنی زندگی کی مہلت کا سوال کیا تو اسے قبول کر لیا گیا۔ لقمان

﴿وَأَمَّا نُرَبِّتُكَ بَعْضَ الَّذِي نَعِدُهُمْ أَوْ نَتَوَقَّعُكَ فَإِنَّا مَرَجِعُهُمْ لِمَ اللَّهُ شَهِيدٌ عَلَى مَا يَفْعَلُونَ، وَلِكُلِّ أُمَّةٍ رَّسُولٌ فَإِذَا جَاءَ رَسُولُهُمْ قَضَىٰ بَيْنَهُم بِالْقِسْطِ وَهُمْ لَا يَظْلَمُونَ، وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ، قُلْ لَا أَمَلُكَ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ لِكُلِّ أُمَّةٍ أَجَلٌ إِذَا جَاءَ أَجْلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ﴾ (۱۳۹)

”اور جس کا ان سے ہم وعدہ کر رہے ہیں اس میں کچھ تھوڑا سا اگر ہم آپ کو دکھلا دیں یا (ان کے ظہور سے پہلے) ہم آپ کو وفات دے دیں، سو ہمارے پاس تو ان کو آنا ہی ہے، پھر اللہ ان کے سب افعال پر گواہ ہے اور ہر امت کے لئے ایک رسول ہے، سو جب ان کا وہ رسول آچکتا ہے (تو) ان کا فیصلہ انصاف کے ساتھ کیا جاتا ہے اور ان پر ظلم نہیں کیا جاتا، اور یہ لوگ کہتے ہیں کہ یہ وعدہ کب ہوگا، اگر تم سچے ہو (اسے پیغمبر)؟ آپ کہہ دیجئے کہ میں اپنی ذات کے لئے تو کسی نفع کا اور کسی ضرر (دکھ یا تکلیف) کا اختیار نہیں رکھتا، مگر جس قدر کہ اللہ (تعالیٰ) کو منظور ہو، ہر امت کے لئے ایک وقت معین ہے، جب ان کا وہ معین وقت آ پہنچتا ہے، تو ایک گھڑی نہ پیچھے ہٹ سکتے ہیں اور نہ آگے سرک سکتے ہیں“

یہ آیات بینات وضاحت کرتی ہیں کہ سب کو ایک روز اللہ جل شانہ کی طرف لوٹنا ہے، ہر قسم کے تصرفات و اختیارات اللہ تعالیٰ کو حاصل ہیں، اور رسول کا کام صرف اور صرف دعوت و تبلیغ ہے۔ اللہ جل شانہ کا مزید ارشاد ہے:

﴿وَمَا تَكُونُ فِي شَأْنٍ وَمَا تَتْلُو مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ﴾

”اور آپ کسی حال میں ہوں اور منجملہ ان احوال کے آپ کہیں سے قرآن پڑھتے ہوں اور جو کام بھی کرتے ہوں، ہم کو سب کی خبر رہتی ہے، جب تم اس کام میں مشغول ہوتے ہو، اور آپ کے پروردگار سے کوئی چیز ذرہ برابر بھی غائب نہیں، نہ زمین میں نہ آسمان میں، اور نہ کوئی چیز اس سے چھوٹی اور نہ کوئی چیز بڑی، مگر یہ سب

کتاب مبین میں لکھی ہوئی ہے،“ (۱۳۰)

یہ آیت کریمہ اس بات کی وضاحت کرتی ہے کہ اللہ تعالیٰ سے کائنات کی کوئی چیز مخفی نہیں اور وہ انسان کے ہر ظاہر و پوشیدہ عمل کی مکمل خبر رکھتا ہے۔ اللہ تعالیٰ کا ارشاد ہے:

﴿وَلَا تَدْعُ مِنْ دُونِ اللَّهِ مَالًا يَنْفَعُكَ وَلَا يَضُرُّكَ فَإِنْ فَعَلْتَ إِذَا مِنَ الظَّالِمِينَ، وَإِنْ يُمَسِّسُكَ اللَّهُ بُضْرًا فَلَا كَاشِفَ لَهُ إِلَّا هُوَ وَإِنْ يُرِيدُكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ، قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ فَمَنْ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ﴾ (۱۳۱)

”اور اللہ (تعالیٰ) کے سوا ان کو مت پکار، جو نہ تیرا فائدہ کر سکتے ہیں اور نہ نقصان، پھر اگر (بالفرض) تو ایسا کرے، تو بے شک تو بھی ظالموں میں سے ہوگا، اور اگر اللہ (تعالیٰ) تجھ کو کوئی تکلیف پہنچائے، تو اس کے سوا اس کا کوئی دور کرنے والا نہیں، اور اگر تجھ کو کوئی فائدہ پہنچانا چاہے، تو اس کے فضل کو (تجھ سے) کوئی پھیر دینے والا (یعنی روکنے والا) نہیں، وہ اپنے بندوں میں سے جس کو چاہے فائدہ (یا فائدہ اور نقصان دونوں) پہنچائے، اور وہی (گناہوں کو) بخشے والا مہربان ہے۔ (اے پیغمبر) کہہ دے، لوگو! تمہارے پاس تمہارے پروردگار کی طرف سے سچ آچکا (یعنی قرآن یا دین اسلام یا پیغمبر) پھر جو کوئی (سیدھی) راہ اختیار کرے تو وہ اپنے ہی فائدے کے لئے (سیدھی) راہ پر چلتا ہے، اور جو کوئی بھٹک جائے، تو وہ بھٹک کر اپنا ہی نقصان کرتا ہے، اور میں تمہارے اوپر ذمہ دار نہیں ہوں“

ان آیات قرآنیہ سے درج ذیل اُمور واضح ہوتے ہیں:

(۱) اللہ تعالیٰ کے سوا کائنات کی ہر چیز کو استعانت و استغاثہ کی عرض سے پکارنا اور کسی زندہ ہستی ہو یا مردہ، جاندار ہو یا بے جان کی عبادت کرنا، سب شرک کے زمرے میں آتا ہے۔

(۲) ہر قسم کے نفع و نقصان کا اختیار اللہ تعالیٰ کے قبضہ قدرت میں ہے۔

(۳) اگر شرک کا مرتکب کوئی نبی یا رسول ہو، تو وہ بھی ظالموں میں سے شمار ہوگا، اس لئے کہ

سورۃ لقمان میں اللہ تعالیٰ ارشاد فرماتا ہے: ﴿إِنَّ الشِّرْكَ لَظُلْمٌ عَظِيمٌ﴾ (۱۳۲)

”بے شک شرک بہت بڑا ظلم ہے“

(۴) ہر تکلیف و راحت، غم اور دکھ، نفع و نقصان اللہ تعالیٰ کی طرف سے ہوتا ہے اور اس کا مداوا و ازالہ بھی اللہ تعالیٰ ہی کرتا ہے۔

(۵) اللہ تعالیٰ اگر کسی کو کوئی تکلیف یا دکھ دینا چاہے تو دنیا کی کوئی طاقت اسے اس سے بچا نہیں سکتی، اسی طرح اگر اللہ تعالیٰ کسی کو راحت یا فائدہ پہنچانا چاہے تو اس کے علاوہ دوسرا کوئی بھی اسے اس فائدے سے محروم نہیں کر سکتا۔

مسند احمد اور جامع ترمذی میں ہے کہ آنحضرت ﷺ نے حضرت عبد اللہ بن عباسؓ کو مخاطب کر کے فرمایا:

”ہر قسم کی مدد اللہ تعالیٰ سے طلب کرو، کیونکہ تمام دنیا اگر تم کو ضرر (تکلیف) یا فائدہ پہنچانا چاہے، تو جب تک اللہ تعالیٰ کی مرضی نہ ہو، نہ تمہیں کچھ نفع پہنچا سکتی ہے نہ ضرر (یعنی تکلیف)“، (۱۳۳).....

حضرت عامر بن قیسؓ کہتے ہیں:

”قرآن حکیم کی تین آیتوں نے مجھے سارے جہان سے بے نیاز کر دیا، ایک یہ آیت ہے۔ دوسری ﴿وَمَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكُ فَلَا مُرْسِلَ لَهُ﴾ (۱۳۴) ترجمہ ”جو رحمت اللہ تعالیٰ لوگوں کے لئے کھول دے اسے کوئی روک سکنے والا نہیں اور جسے (اللہ تعالیٰ) روک لے اسے کوئی کھولنے والا نہیں“..... اور تیسری آیت ﴿وَمَا مِنْ ذَاتِةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُبِينٍ﴾ (۱۳۵) ترجمہ ”اور زمین پر جو جانور بھی چلتا پھرتا ہے، اس کی روزی اللہ (تعالیٰ) پر ہے، اور وہی جانتا ہے کہ وہ کہاں رہے گا اور کہاں مرے گا، سب کچھ کھلی کتاب (لوح محفوظ) میں موجود ہے“ (۱۳۶)

(۶) ہر شخص ہدایت یا گمراہی کا راستہ اختیار کرنے میں آزاد ہے۔

(۷) رسول یا نبی کی یہ ذمہ داری نہیں، کہ وہ زبردستی لوگوں کو ہدایت پر لگائیں۔

..... وَمَا عَلَيْنَا إِلَّا الْبَلَاغُ (السبب) وَمَا تَوْفِيقُنَا إِلَّا بِاللَّهِ عَلَيْهِ تَوَكَّلْنَا وَإِلَيْهِ نُنسِبُ.....

إِنْ أَرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ

خاتمہ

مسلمانوں کو ہم یہ نصیحت کرتے ہیں کہ وہ ہر قسم کے تعصبات و خواہشات نفسانی کو چھوڑ کر دین اسلام کا صحیح راستہ اختیار کریں، اور حضرت محمد ﷺ کی تعظیم، آپ ﷺ کی شان و مقام کے مطابق کریں، آپ ﷺ کی پسندیدہ چیزوں کو پسند کریں، اور آپ ﷺ کی ناپسندیدہ چیزوں کو ناپسند کریں، آپ ﷺ کے جملہ اوامر کو بجالائیں اور جملہ منہیات سے اجتناب کریں نیز آپ ﷺ کے فرمان پر، اُمت میں سے کسی دوسرے کے فرمان کو ترجیح نہ دیں، دین اسلام پر استقامت اختیار کریں، اور گمراہ کن اور فاسد و باطل اعتقادات سے چھٹکارا حاصل کریں۔

ہر شخص اپنے کنبہ و قبیلہ، اور خاندان کے امور کا مسئول ہے، نیز ہر محکمے کا سربراہ سلطنت کا حکمران، ادارے کا منتظم اپنے ماتحت رعایا و افراد کے بارے میں پوچھا جائے گا، صحیح عقیدہ اور عمل صالح ہی کے ذریعے اس ذمہ داری سے عہدہ براہونہا ممکن ہے، باطل و فاسد عقائد کو اختیار کر کے ہم اپنے آپ کو، اپنے اہل و عیال کو اور اپنے تحت افراد کو جہنم کی آگ سے آزاد نہیں کر سکتے، اس لئے ہمیں اس مستعار زندگی کو موقع غنیمت جانتے ہوئے فی الفور اپنے عقائد کی اصلاح کر لینی چاہئے، اور قرآن و سنت کی تعلیمات کے مطابق اپنے اعمال کو بجالانا چاہئے۔

یہی ہماری نصیحت ہے، ہم اللہ تعالیٰ سے دعا اور امید کرتے ہیں کہ وہ اس نصیحت کے لئے ہمارے اور آپ سب کے سینے کو کھول دے۔ آمین یا ایلہ العالمین!

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ

سُبْحَانَكَ اللَّهُمَّ وَبِحَمْدِكَ تَشْهَدُ أَنْ لَا إِلَهَ إِلَّا اللَّهُ أَنْتَ نَسْتَعْفِرُكَ وَنُتَوِّبُ إِلَيْكَ

حواله جات

- ۱۔ سورة الذاريات: ۵۶
۲۔ سورة النحل: ۳۶
۳۔ سورة الزمر: ۶۵
- ۴۔ سورة توبة: ۳۰
۵۔ سورة الخرف: ۱۹
۶۔ سورة الاخلاص
- ۷۔ سورة النجم: ۱۹-۲۳
۸۔ سورة الشورى: ۱۱
۹۔ سورة فاطر: ۱۵
- ۱۰۔ سورة يوسف: ۱۰۶
۱۱۔ سورة البقرة: ۱۳۶
- ۱۲۔ صحیح مسلم، حضرت تمیم بن اوس الداری سے مروی ہے۔ (حوالہ شرح اربعین نووی)
- ۱۳۔ سورة آل عمران: ۱۰۲
۱۴۔ سورة النساء: ۱
۱۵۔ سورة الاحزاب: ۷۱
- ۱۶۔ سورة الشورى: ۱۱
۱۷۔ سورة المجادلة: ۷
۱۸۔ سورة الحديد: ۴
- ۱۹۔ سورة الزمر: ۳۰
۲۰۔ سورة الانبياء: ۳۳
۲۱۔ سورة الاعراف: ۱۸۸
- ۲۲۔ سورة الاسراء: ۱
۲۳۔ سورة النحل: ۱۹
۲۴۔ سورة النساء: ۳۸
- ۲۵۔ سورة القصص: ۳۳
۲۶۔ سورة القصص: ۳۵
۲۷۔ سورة القصص: ۳۶
- ۲۸۔ سورة القصص: ۳۵
۲۹۔ سورة آل عمران: ۳۴
۳۰۔ سورة يوسف: ۱۰۲
- ۳۱۔ سورة النساء: ۳۱
۳۲۔ صحیح بخاری، کتاب الرقاق، باب الحشر، حدیث نمبر ۶۵۲۶
- ۳۳۔ سورة المائدة: ۱۱۷-۱۱۸
۳۴۔ سورة الاعراف: ۶
۳۵۔ سورة المائدة: ۱۰۹
- ۳۶۔ صحیح مسلم، کتاب الحج، باب ما یقول اذا ركب الی سفر الحج وغیره، حدیث نمبر ۱۳۴۲
- ۳۷۔ صحیح بخاری، کتاب الہیة، باب ہبة المرأة لغير زوجها، حدیث نمبر ۲۵۹۳ اور کتاب صحیح مسلم، کتاب التوبة، باب فی حدیث الافک و قبول توبة القاذف حدیث نمبر ۲۷۷۰
- ۳۸۔ صحیح البخاری، کتاب الہیة، باب ہبة المرأة لغير زوجها، حدیث نمبر ۲۵۹۳
- ۳۹۔ یہ حدیث موضوع ہے۔
- ۴۰۔ تفصیل کے لئے دیکھئے: ”روح المعانی“ از علامہ آلوسی، تفسیر ”سورة الاحزاب“، بحث ”خاتم النبیین“
- ۴۱۔ مسند ابویعلیٰ: ۱/۶۷، نیز اسے ابویعلیٰ، بزار اور دیگر محدثین نے حضرت انس بن مالک سے روایت کیا ہے، اور اس کی اسناد صحیح ہے۔
- ۴۲۔ اسے امام ابو داؤد نے روایت کیا ہے اور امام البانی نے صحیح مشکوٰۃ المصابیح میں حسن قرار دیا ہے۔
- ۴۳۔ سورة آل عمران: ۱۶۹
۴۴۔ سورة البقرة: ۱۵۳
- ۴۵۔ تفسیر روح المعانی: ج ۲، ص ۲۲
۴۶۔ تفسیر الفیہ: ج ۱، ص ۸۳

الردّ الباهر في مسئلة الحاضر والناظر

- ۴۷۔ "أسباب النزول" تیز دیکھیے: "صحیح الجامع الصغیر و زیارۃ" حدیث: ۷۹۰۵، ج ۲ ص ۱۳۰۹
- ۴۸۔ "صحیح بخاری"، کتاب التعبیر، باب من رأى النبی ﷺ فی المنام، حدیث نمبر ۶۹۹۷
- ۴۹۔ صحیح بخاری، کتاب التعبیر، باب من رأى النبی ﷺ فی المنام، حدیث نمبر ۶۹۹۳
- ۵۰۔ فتح الباری، کتاب التعبیر، باب من رأى النبی ﷺ فی المنام۔
- ۵۱۔ فتح الباری، کتاب التعبیر، باب من رأى النبی ﷺ فی المنام۔
- ۵۲۔ "شرح مسلم" کتاب الرؤیا، باب قول النبی ﷺ "من رانی فی المنام فقد رانی"
- ۵۳۔ "مفتی کتبخانہ" ج ۵، ص ۶۱۔ ۵۳۔ "مفتی حیاة الصحابة"
- ۵۵۔ الفرقان بین اولیاء الرحمن و اولیاء الشیطان "از امام ابن تیمیہ"
- ۵۶۔ الفرقان بین اولیاء الرحمن و اولیاء الشیطان "از امام ابن تیمیہ"
- ۵۷۔ الفرقان بین اولیاء الرحمن و اولیاء الشیطان "از شیخ الاسلام ابن تیمیہ"
- ۵۸۔ سورۃ الفیل: ۱۔ ۵۹۔ سورۃ الفجر: ۲
- ۶۰۔ "جامع الاحکام القرآن" از امام قرطبی، تفسیر سورۃ الفیل
- ۶۱۔ "زاد المسیر"، تفسیر سورۃ الفیل "التفسیر الکبیر" تفسیر سورۃ الفجر، ۱۶۵/۳۱
- ۶۳۔ تفسیر بیضاوی، تفسیر سورۃ الفیل، ج ۲ ص ۲۲۳
- ۶۴۔ سورۃ یسین: ۳۱۔ ۶۵۔ التفسیر الکبیر: ۹۷/۳۲
- ۶۶۔ صحیح بخاری، کتاب الأذان، باب التشهد فی الآخرة، حدیث نمبر ۸۳۱
- ۶۷۔ صحیح بخاری، کتاب الاستئذان، باب الأخذ بالید، حدیث نمبر ۶۲۶۵
- ۶۸۔ "صحیح مسلم" کتاب الجنائز، باب ما یقال عند دخول القبور والدعاء لا لہلہا حدیث نمبر ۹۷۵
- ۶۹۔ اسے امام نسائی اور امام دارمی رحمہما اللہ نے روایت کیا ہے کہ اور امام البانی نے اسے صحیح کہا ہے، دیکھیے:
- "صحیح الجامع الصغیر" حدیث نمبر ۲۱۷۴
- ۷۰۔ سورۃ الاحزاب: ۵۳۔ ۷۱۔ سورۃ الاحزاب: ۶
- ۷۲۔ سورۃ الاحزاب: ۴۵۔ ۷۳۔ سورۃ الدھر: ۲
- ۷۴۔ سورۃ یوسف: ۵۱۔ ۷۵۔ سورۃ الکہف: ۷۹
- ۷۶۔ سورۃ البقرۃ: ۱۴۳۔ ۷۷۔ تفسیر ابن کثیر، ج ۳ ص ۳۹۷
- ۷۸۔ مسند احمد بن حنبل، ج ۵ ص ۵۹ اور صحیح سنن الترمذی، حدیث نمبر ۲۸۵۶
- ۷۹۔ مسند احمد بن حنبل، ج ۳ ص ۱۲۷۔ ۸۰۔ سورۃ یوسف: ۳

- ۸۱۔ سورة الضحیٰ: ۷
- ۸۲۔ دیکھئے تفصیل: ”شرح المذہب“ ج ۱ ص ۳۳
- ۸۳۔ سورة الانبیاء: ۳۳
- ۸۴۔ ”التفسیر الکبیر“ تفسیر سورة الانبیاء: ج ۲۲ ص ۱۶۹
- ۸۵۔ ایضاً ج ۲۲ ص ۱۶۹
- ۸۶۔ سورة آل عمران: ۱۳۴
- ۸۷۔ سورة الفرقان: ۷
- ۸۸۔ سورة الانبیاء: ۸
- ۸۹۔ سورة الزمر: ۳۰
- ۹۰۔ حاشیہ ”اشرف الحواشی“ سورة الزمر
- ۹۱۔ مسند احمد بن حنبل ”ج ۳ ص ۱۰۶
- ۹۲۔ صحیح مسلم، کتاب الفضائل: باب تفضیل نبینا ﷺ علی جمیع الخلائق حدیث نمبر ۲۲۷۸
- صحیح سنن ابی داؤد، حدیث نمبر ۳۹۰۷ صحیح سنن ترمذی حدیث نمبر ۲۵۱۶ صحیح ابن ماجہ حدیث ۳۴۷۷
- ۹۳۔ صحیح مسلم کتاب القنن: باب ذکر الدجال وصفته وما معہ، حدیث نمبر ۲۱۳۷
- ۹۴۔ صحیح البخاری، کتاب المغازی، باب مرض النبی ﷺ ووفاته، حدیث نمبر ۴۴۵۳
- ۹۵۔ سورة آل عمران، ۱۳۴
- ۹۶۔ سورة الزمر: ۳۰
- ۹۷۔ ”فتح الباری“ کتاب المغازی، باب مرض النبی ﷺ ووفاته، ج ۸ ص ۱۳۶
- ۹۸۔ سورة البقرة: ۱۳۳
- ۹۹۔ دلائل العمیة باب ملجاء فی همہ بأن یکتب لأصحابہ کتابا حین اشتد به الوجع يوم الخمیس
- ۱۰۰۔ صحیح البخاری، کتاب مغازی، باب مرض النبی ﷺ، حدیث نمبر ۴۴۶۲
- ۱۰۱۔ مسند احمد بن حنبل، ج ۳ ص ۳۹۳
- ۱۰۲۔ سورة الضحیٰ: ۳
- ۱۰۳۔ تفسیر ابن کثیر، تفسیر سورة الضحیٰ، ج ۳ ص ۵۲۲
- ۱۰۴۔ ”صحیح سنن الترمذی“ حدیث نمبر ۱۹۳۶ صحیح ابن ماجہ حدیث نمبر ۳۳۱۷
- ۱۰۵۔ دیکھئے سورة الانبیاء: ۳۳، سورة آل عمران: ۱۳۴، سورة الزمر: ۳۰
- ۱۰۶۔ ”صحیح البخاری“ کتاب الجنائز، باب الدخول علی المیت بعد الموت، اذا أدرج فی اکفانه، حدیث نمبر ۱۴۴۱
- ۱۰۷۔ سورة البقرة: ۲۴۳
- ۱۰۸۔ سورة البقرة: ۲۵۹
- ۱۰۹۔ ”فتح الباری“، کتاب الجنائز، باب الدخول علی المیت بعد الموت اذا أدرج فی اکفانه، ج ۳ ص ۱۱۳
- ۱۱۰۔ ”قرآن حکیم میں صراحت ہے کہ روز قیامت روحوں کو (ان کے) جسموں میں داخل کیا جائے گا، جس سے معلوم ہوا کہ رسول کریم ﷺ کا جسم مبارک قبر میں بغیر روح کے موجود ہے، کیونکہ اگر اب آپ ﷺ کے جسد اطہر میں روح تسلیم کی جائے تو قرب قیامت اس روح کو بدن سے نکالا جائے گا اور بعد میں اسے دوبارہ لوٹایا جائے گا، اس سے آپ ﷺ پر ایک سے زیادہ بار موت کا واقع ہونا ماننا پڑے گا، جس کی تردید

حضرت ابو بکر صدیقؓ کے قول سے ہو چکی ہے“ (مترجم)

۱۱۱۔ سورۃ الانبیاء: ۱۰۴ ۱۱۲۔ سورۃ المائدہ: ۱۱۷

۱۱۳۔ صحیح بخاری، کتاب التفسیر، باب ﴿و کنت علیہم شہیداً..... الایۃ﴾ حدیث ۴۶۲۵، صحیح مسلم،

کتاب الجنۃ، باب فناء الدنیاء بیان الحشر یوم القیامۃ، حدیث ۸۶۰، مسند احمد: ۵۳، سورۃ الاحزاب: ۳۶

۱۱۳۔ سورۃ الاحزاب: ۳۶

۱۱۵۔ شرح صحیح مسلم للامام النووی، کتاب الطہارۃ، باب استحباب إطالة الغرۃ، ج ۳ ص ۱۳۷

۱۱۶۔ سورۃ المائدہ: ۳ ۱۱۷۔ کتاب الاعتصام از علامہ شاطبی

۱۱۸۔ تفسیر روح المعانی از علامہ آلوسی: ج ۲ ص ۲۲

۱۱۹۔ صحیح البخاری، کتاب التفسیر، باب قوله تعالیٰ ﴿وانذر عشیرتک الاقربین﴾ حدیث نمبر ۷۷۷۷، صحیح

مسلم، کتاب الایمان، باب قوله تعالیٰ ﴿وانذر عشیرتک الاقربین﴾ حدیث نمبر ۲۰۶

۱۲۰۔ سورۃ الانعام: ۵۰ ۱۲۱۔ سورۃ الاعراف: ۱۸۸

۱۲۲۔ سورۃ البجن: ۲۱ ۱۲۳۔ سورۃ البقرۃ: ۲۷۲

۱۲۴۔ سورۃ القصص: ۵۶ ۱۲۵۔ سورۃ یسین: ۸۳

۱۲۶۔ سورۃ الانعام: ۱۸ ۱۲۷۔ سورۃ النجم: ۳۴

۱۲۸۔ سورۃ النجم: ۴۸ ۱۲۹۔ سورۃ الانعام: ۶۶

۱۳۰۔ سورۃ الانعام: ۱۰۷ ۱۳۱۔ سورۃ ہود: ۱۳

۱۳۲۔ سورۃ الانفال: ۶۳ ۱۳۳۔ سورۃ التوبہ: ۸۰

۱۳۴۔ سورۃ النمل: ۶۳ ۱۳۵۔ سورۃ التوبہ: ۸۰

۱۳۶۔ صحیح مسلم، کتاب الجنائز، باب استئذان النبی ﷺ ربہ عزوجل فی زیارۃ قبر ائمہ، حدیث نمبر ۹۷۶

۱۳۷۔ ”صحیح مسلم“ کتاب الفتن و أشراط الساعة، باب هلاک الأمة بعضهم بعض، حدیث ۲۸۹

۱۳۸۔ السیرۃ النبویۃ لعماد الدین ابن کثیر رحمہ اللہ تعالیٰ، ج ۳ ص ۳۹۹

۱۳۹۔ سورۃ یونس: ۴۶، ۴۷، ۴۸، ۴۹ ۱۴۰۔ سورۃ یونس: ۶۱

۱۴۱۔ سورۃ یونس: ۶۱، ۶۲، ۶۳ ۱۴۲۔ سورۃ لقمان: ۱۳

۱۴۳۔ ”أحسن الفوائد“ بحوالہ ”أشرف الحواشی“ ترجمہ قرآن: شاہ رفیع الدین دہلوی اور نواب حیدر زمان

تفسیر سورۃ یونس، آیت: ۱۰۷ ۱۴۴۔ سورۃ فاطر: ۲

۱۴۵۔ سورۃ ہود: ۶ ۱۴۶۔ ”تفسیر فتح القدر“ از شوکانی بحوالہ بیہقی

اسلامک ویلفیئر ٹرسٹ
کے زیر اہتمام

گرمیوں کی چھٹیوں
میں طالبات کیلئے

تعلیم دین کورس

طالبات کیلئے

ترجمہ و تفسیر قرآن

جدید دنیا کے معروضی حالات میں اسلام کا
Scientific & Logical مطالعہ

ایک سال
میں

حدیث نبوی ﷺ

عربی گرامر

☆ ماہر پروفیسرز سے حالاتِ حاضرہ پر لیکچرز

تجوید و قرأت

☆ قابل ترین خواتین اساتذہ و خواتین شاف

فقہ و عقیدہ

☆ شریعتِ اسلامیہ کی برتری مغربی افکار کے تقابلیں میں

☆ علیحدہ باپردہ ماحول / Pick & Drop کی سہولت

کمپیوٹر

☆ وسیع اور جدید ترین Pentium کمپیوٹر لیب

پینٹنگ

☆ ایئر کنڈیشنڈ اور جدید سہولیات سے مزین

بیکنگ

☆ روزانہ صبح ۸ تا ڈیڑھ بجے کلاسیں

سال میں دو بار (مجموعاً) ضروری کے پہلے سیشن میں) داخلے کی تیاری اہمیت FA اور امتحان

زیر اہتمام: اسلامک ویلفیئر ٹرسٹ

فون

اسلامک انسٹیٹیوٹ ۹۹ جے، ماڈل ٹاؤن لاہور


5866396

5866476

شام کے اوقات میں طلبہ اور مرد حضرات کے لئے بھی اسی نوعیت کی کلاسیں جاری رہتی ہیں

اپنی دینی معلومات میں اضافہ کے لئے

کا مطالعہ کیجئے!



جو ۳۰ برس سے علم و ثقافت کے مرکز لاہور سے شائع ہو رہا ہے۔

- ☆ پاکستان کے نامور اہل علم کی تحقیقی کاوشیں اور علمی مباحث
- ☆ آپ کے دینی سوالات کے قرآن و سنت کی روشنی میں جوابات
- ☆ پیش آمدہ مسائل پر شریعت کی واضح ترجمانی، قرآن و سنت سے
- ☆ مفید کتب کے اردو تراجم، جدید مسائل میں مجتہدانہ روش
- ☆ گویا متنوع موضوعات پر ۱۵/۱۶ اہم کتابچے آپ ہر ماہ پڑھ سکتے ہیں
- ☆ خوبصورت کتابت، معیاری طباعت اور سفید کاغذ

☆☆☆

وہ سب کچھ جس کی آپ کسی معیاری دینی مجلے میں توقع کر سکتے ہیں!

اس پتے پر ۱۵۰ روپے منی آرڈر کریں اور سال بھر کے لئے گھر بیٹھے محدث حاصل کریں
یا ایک فون رخط کے ذریعے اپنے لئے VP طلب کریں!

ماہنامہ محدث، لاہور: J-99، ماڈل ٹاؤن لاہور 54700

فون نمبر: 5852897, 5866396, 5866476 (0092-42-)

اپنی اولاد کی مثالی دینی تعلیم و تربیت کے لئے ہم سے رابطہ کریں

حافظ عبدالرحمن مدنی فون: 5866476, 5866396, 5852897

☆ معیاری تحفیظ القرآن برائے طلبہ و طالبات۔ **مدارس اذھر**

☆ طلبہ کی مکمل دینی تعلیم کے لئے **جامعہ لاہور الاسلامیہ**

..... دینی تعلیم کے ساتھ شریعت و قانون کے تخصص کے لئے کلیۃ الشریعہ

..... دینی تعلیم کے ساتھ تجوید و قراءات کے تخصص کے لئے کلیۃ القرآن

بمقام: ۹۱ ربار بلاک، گارڈن ٹاؤن، لاہور فون: 5837339, 5859125

☆ طالبات کی مکمل دینی تعلیم کے لئے **اسلامک انسٹیٹیوٹ**

..... ایف۔ اے پاس طالبات کی روزانہ ۵ گھنٹے باقاعدہ اسلامی تعلیم، کمپیوٹر، کلنگ

ایک سالہ، ششماہی، سہ ماہی اور مختلف دورائے کے مختلف کورسز

..... خواتین کی تعلیم قرآن کے لئے لاہور شہر میں ۳۰ سے زائد مقامات پر کلاسیں

..... طالبات کی باضابطہ ۳ سالہ شرعی تعلیم کے لئے مدرسہ محمدیہ گرین ٹاؤن

اور مدرسہ تدریس القرآن والحديث للبنات، و سن پورہ، لاہور

رابطہ کے لئے: مسز رضیہ مدنی، فون: 5866476, 5866396, 5852897

☆ تلاوتیں، علماء کی تقاریر اور لیکچرز ریکارڈ کروائیے رحمانیہ کیسٹ لائبریری

☆ ۳۵ ہزار سے زائد دینی کتب کی عظیم الشان لائبریری المکتبۃ الرحمانیہ

☆ پاکستان اور ہندوستان کی دینی صحافت کا سب سے معیاری ماہنامہ **محدث**

یہ سب ادارے ایک دینی مرکزی متنوع خدمات ہیں جس کیلئے ہمیں آپ کا تعاون بھی درکار ہے۔

- مناد اور تعصب قوم کے لیے زہر ہلاہل کی حیثیت رکھتے ہیں..... لیکن تعصبات سے بالاترہ کہ
افہام و تفہیم اُمت کے لیے رحمت کا باعث ہے۔
- علوم جدیدہ سے ناواقفیت اور انکار، انسانی ارتقاء کو تسلیم کرنے میں بخل کا درجہ رکھتے ہیں.....
لیکن قدیم علوم اسلامیہ کو فرسودہ قرار دینا اور مذہبی روایات کے حاملین کو دقیانوس بتانا
اُمت کی تباہی کا سبب ہے۔
- غیر مذاہب کے بارے میں معاندانہ رویہ اختیار کرنا اسلامی اقدار کے منافی ہے..... لیکن دین
اسلام پر غیر مذاہب کے حملوں کا دفاع نہ کرنا اور اسلام کی تبلیغ کا فریضہ سرانجام نہ دینا
حمیت دینی اور غیرت اسلامی سے یکسر انحراف ہے۔
- تبلیغ دین اور اشاعت اسلام میں حکمت عملی کو نظر انداز کر دینا مصالحہ دینیہ کے خلاف ہے لیکن
حلال اور حرام کے امتیاز میں رواداری برتنا اور قوانین و مسائل اسلامیہ کو نرم کر دینا اسلامی
روح کو کمزور کر دینے کے مترادف ہے۔
- آئین و سیاست سے بیگانہ ہو کر عبادت کے لیے گوشہ نشین ہو جانا زندگی سے فرار ہے..... لیکن
عجدا ہو: ین سیاست سے تورہ جاتی ہے چنگیزی
- جائل کو دور ہی سے سلام کر دینا عباد صالحین کے اوصاف میں داخل ہے..... لیکن جاہلیت کو مٹانا
اور باطل کا تعاقب کرنا عین جہاد ہے۔

۸ ۸ ۸

..... اگر آپ ایسا منصفانہ اور معتدلانہ رویہ پسند کرتے ہیں تو

مکات

کا مطالعہ فرمائیے، آپ اس کو ان جملہ صفات و محاسن سے مزین پائیں گے، ان شاء اللہ!
کیونکہ اس کے مضامین اسی مخصوص طرز فکر کے حامل ہوتے ہیں۔

ذریعہ سالانہ: ۱۵۰ روپے

نی شمارہ: ۱۵ روپے